

سجدہ سہو کے مسائل

مفتی حبیب الرحمن خیر آبادی

ملکتیہ مکیہ
مکی مسجد
22 علامہ اقبال روڈ لاہور
فون: 6374594

سجدہ سہو کے مسائل

﴿مرتبہ﴾

مولانا حبیب الرحمن خیر آبادی

مفتی مدرسہ حیات العلوم مراد آباد

پسند فرمودہ

حضرت مولانا مفتی نظام الدین صاحب

مفتی دارالعلوم دیوبند

مکتبہ مکیہ

مکی مسجد 22 علامہ اقبال روڈ لاہور فون 6374594

کتاب : سجدہ سہو کے مسائل شریعت کی روشنی میں

مصنف : مفتی حبیب الرحمن خیر آبادی

اہتمام : محمد ناصر عارف

ناشر : مکتبہ مکیہ

مکی مسجد 22 علامہ اقبال روڈ لاہور فون 6374594

قیمت : 20

ملنے کے پتے!

مکتبہ سید احمد شہید اردو بازار لاہور

علم و عرفان پبلشرز اردو بازار لاہور

کتب خانہ مظہری گلشن اقبال کراچی

کتب خانہ رشیدیہ راولپنڈی

احمد اکیڈمی مکی مسجد علامہ اقبال روڈ لاہور

فہرست مضامین

صفحہ نمبر	عنوانات	صفحہ نمبر	عنوانات
26	کسی آیت کو بار بار پڑھا	13	تمہید
26	سورہ فاتحہ یا سورہ میں سے	15	نماز کے فرائض
	صرف ایک پڑھی	17	نماز کے واجبات
26	سورہ فاتحہ یا سورہ پڑھے بغیر	18	نماز کی سنتیں
	رکوع میں چلا گیا	21	نماز کے آداب و مستحبات
26	تین آیتوں کے بعد غلط پڑھا	22	سجدہ سہو کے اصول
27	صرف چھوٹی دو آیتیں پڑھیں	23	سجدہ سہو کا طریقہ
27	فرض کی تیسری اور چوتھی رکعت	24	قرأت میں سہو
	میں الحمد کے بعد سورہ بھی پڑھ لی	24	سورہ فاتحہ دو مرتبہ پڑھ لی
27	فرض کی تیسری یا چوتھی رکعت	24	سورہ فاتحہ کا اکثر حصہ پڑھ لیا اور
	میں الحمد نہیں پڑھی		کچھ حصہ رہ گیا
28	امام نے جہری نماز میں آہستہ اور	25	سورہ فاتحہ کے بجائے سورہ
	آہستہ والی میں زور سے پڑھ دیا		شروع کر دی
28	منفرد نے جہری نماز میں آہستہ پڑھا	25	سورہ فاتحہ کے بعد جس سورہ کا
28	سورہ فاتحہ پڑھ کر دیر تک خاموش رہا		ارادہ کیا، اس کے علاوہ پڑھ لی
28	دونوں رکعتوں میں ایک ہی	25	سورہ فاتحہ کے بعد التحيات پڑھ لی

نہیں پڑھا	سورۃ پڑھ لی
31 نفل یا وتر کی آخری رکعت میں الحمد چھوڑ دی	29 جہری نماز میں آہستہ تین آیتیں پڑھ لیں، پھر یاد آیا
32 تجوید کی رعایت کئے بغیر قرآن پڑھا	29 سری نماز میں بلند آواز سے تین
32 امام نے غیر نمازی کا لقمہ لے لیا	آیتیں پڑھ لیں، پھر یاد آیا
32 قرأت کر کے کچھ سوچتا رہا	29 فرض کی اخیر رکعتوں میں بلند
32 قرأت کرتے ہوئے کسی لفظ کا	آواز سے قرأت کی۔
ترجمہ پڑھ دیا	29 درمیان میں ایک دو آیتیں
33 نماز میں آیت سجدہ پڑھی اور دیر میں سجدہ تلاوت کیا	چھوٹ گئیں تین آیتوں کے بعد امام بھول گیا
33 شروع میں اور سورۃ کے بعد دو	اور فوراً رکوع میں چلا گیا
مرتبہ سورۃ فاتحہ پڑھی	30 سورۃ شروع کرتے ہی بھول گیا
33 وتری تراویح میں امام نے آہستہ	اور دیر تک سوچتا رہا
قرأت کی	30 خلاف ترتیب سورۃ پڑھ دی
33 رات کی نفل میں قصد آہستہ	31 خلاف ترتیب سورۃ شرع کی،
قرأت کی	پھر ترتیب سے پڑھی
34 غیر نمازی کے کہنے پر امام نے	31 آدھی سورۃ پڑھ کر بھول گیا، پھر
آہستہ پڑھا	شروع سے دوبارہ پڑھی
34 نماز میں "ہوں ہوں" کہا	31 فرض کی آخری دو رکعتوں میں کچھ

40	رکوع اور سجدہ میں سہو	34	والعصر اور لفظی خسر کی راء سننے میں نہیں آئی
41	رکوع کے بجائے سجدہ میں چلا گیا	35	ایک سورۃ پڑھتے ہوئے بھول گیا
41	کسی رکعت میں صرف ایک سجدہ کیا	35	اور دوسری سورۃ میں چلا گیا
41	رکوع میں سجدہ کی تسبیح یا سجدہ میں رکوع کی تسبیح پڑھ دی	35	نماز کی حالت میں بعض آیتوں کے ختم پر جواب دینا
42	شک ہو گیا کہ دو سجدے کئے یا ایک	36	درمیان میں چھوٹی سورۃ چھوڑ دی
42	امام کے پیچھے رکوع یا سجدہ چھوٹ گیا	36	آنے والے کی رعایت سے قرأت طویل کرنا
42	رکوع کی جگہ سجدہ اور سجدہ کی جگہ رکوع کر لیا	36	کسی نے الحمد لیللاھی پڑھا
42	دور رکوع کر لئے	36	ہم العادون کی جگہ العادون پڑھ دیا
43	امام نے بھول کر تین سجدے کر لئے	37	چند غلطیاں اور ان کا حکم
43	سجدہ سہو واجب تھا، ادا نہیں کیا	38	قرأت میں غلطی کا قاعدہ کلیہ
43	سجدہ سہو کرنا سمجھ میں نہیں آیا	39	قرأت میں کوئی کلمہ کم کر دیا
44	شبہ سے سجدہ واجب نہیں	40	ہر رکعت میں پوری سورۃ پڑھے
44	سہو میں شک ہو گیا	40	صرف چھوٹی دو آیتیں پڑھیں
44	مقتدی کا امام سے سجدہ سہو کرانا	40	ہونٹ بند کر کے قرأت کرنا
44	سجدہ سہو کیا اور سلام نہیں پھیرا	40	چھوٹی تین آیتوں کی مقدار
45	سجدہ سہو بائیں طرف سلام پھیر		

61	التحيات پڑھ کر سو گیا	58	شریف بھی پڑھ دیا
61	التحيات بھول گیا اور درود شریف	58	قعدہ اولیٰ میں دو دفعہ التحیات
	وغیرہ پڑھ کر سلام پھیرا		پڑھ دی
61	آخری رکعت میں التحیات کے	58	قعدہ اخیرہ میں دو دفعہ التحیات
	بعد کھڑا ہو گیا، پھر بیٹھ گیا		پڑھ دی
62	قعدہ اخیرہ نہیں کیا اور کھڑا ہو گیا	59	قعدہ اولیٰ میں التحیات پڑھ کر
62	التحيات اور درود کے بعد		خاموش رہا
	سجدہ سہو یاد آیا	59	قعدہ اولیٰ میں جوں کر سلام پھیر دیا
62	مغرب کی نماز میں قعدہ اخیرہ	59	قعدہ اولیٰ بھول گیا اور قعدہ
	نہیں کیا		اخیرہ میں یاد آیا
63	قعدہ اخیرہ میں التحیات، درود اور	59	امام کے پیچھے التحیات رہ گئی
	دعا کے بعد کچھ سوچتا رہا	59	قعدہ اولیٰ چھوڑ کر امام کھڑا
63	قعدہ اخیرہ میں السلام علیکم کہہ		ہو گیا، پھر لقمہ ملا تو بیٹھ گیا
	کر مقتدی نے لقمہ دیا	60	قعدہ اولیٰ کے بغیر کس حد تک
63	وتر کی نماز میں بھی قعدہ اولیٰ		اٹھ جانے پر سجدہ سہو واجب ہے
	واجب ہے	60	تراویح میں تیسری رکعت کے
63	امام کے پیچھے مقتدی کی التحیات کا		لئے کھڑا ہو گیا
	کچھ حصہ رہ گیا	60	درود شریف دو مرتبہ پڑھ لیا
64	تکبیرات میں سہو	61	آدھا درود شریف پڑھا

69	ازکار و تسبیحات میں سہو	64	تکبیر کہنا بھول گیا
69	اعوذ باللہ بسم اللہ یا ثناء چھوڑ دی	64	تکبیر تحریمہ دوبارہ کہی
69	صلوۃ التسبیح میں قیام کی تسبیح	65	امام بیٹھ گیا تو یاد آنے پر دوبارہ
	رکوع میں پوری کی		تکبیر کہتے ہوئے اٹھنا چاہئے
69	رکوع یا سجدہ میں بسم اللہ پڑھ دی	66	عید کی دوسری رکعت میں زائد
69	نماز میں اللہ اللہ یا لا اللہ کہہ دیا		تکبیریں چھوڑ کر امام رکوع میں
70	اعوذ باللہ یا بسم اللہ یا آمین بلند آواز		چلا گیا
	سے کہہ دی	66	وتر کی تیسری رکعت میں تکبیر
70	آمین غلط طریقہ سے کہی		کہنا بھول گیا اور رکوع میں چلا گیا
70	نمازی نے کسی دوسرے کے	66	عیدین کی زائد تکبیروں میں ایک
	ولا الضالین پر آمین کہہ دی		تکبیر رہ گئی
70	نمازی نے کسی کی دعاء پر آمین	67	عیدین کی تکبیروں میں ایک دو
	کہہ دی		تکبیر زیادہ کہہ ڈالی
70	چھینکنے والے نے جواب الجواب	67	اللہ اکبر یا اللہ اکبر کہا
	میں آمین کہہ دی	67	تکبیر تحریمہ میں اللہ اکبر امام سے
71	چھینکنے والے کے جواب میں		پہلے کہہ دیا
	یرحمک اللہ کہہ دیا	68	اللہ اکبر سیدھے کھڑے ہو کر کہنا
71	خوشی کی خبر پر الحمد للہ کہہ دیا	68	مریض کے لئے تکبیر تحریمہ
71	بری خبر سن کر انا للہ پڑھی		کھڑے ہو کر کہنا

	اور امام رکوع میں چلا گیا	72	بطور جواب قرآن کا کوئی ٹکڑا پڑھا
76	دعائے قنوت پہلی یا دوسری	72	دستک دینے والے کو سبحان اللہ
	رکعت میں پڑھی		کہہ کر جواب دیا
76	رکوع میں ایک تسبیح کی مقدار	73	کسی کام کا حکم دینے کے لئے
	سے کم ٹھہرا		سبحان اللہ کہا
76	دعائے قنوت کے لئے اللہ اکبر	73	حسب ذیل کلمات کہہ دیئے
	کہنا چھوڑ دیا	73	ربنا لک الحمد کورابنا لک الحمد کہا
76	دعائیں بلند آواز سے پڑھ دیں	74	رکوع میں سبحان ربی العزیم
77	مسبق اور لاحق پر سجدہ سہو		پڑھ دیا
77	مسبق سہو کا سلام امام کے	74	مقتدی کی تسبیح پوری ہونے سے
	ساتھ نہ پھیرے		پہلے امام اٹھ گیا
77	مسبق نے امام کے ساتھ دونوں	74	سمع اللہ لمل حمدہ کہہ دیا
	طرف سلام پھیر دیا، پھر یاد آیا	74	امام کے لئے ۵-۵ مرتبہ
77	مسبق سے اپنی چھوٹی ہوئی		تسبیحات کہنا بہتر ہے
	رکعتوں میں سہو ہو گیا	75	دعائے قنوت چھوڑ کر امام رکوع
77	مسبق نے مغرب میں چھوٹی		میں چلا گیا تو مقتدی کیا کرے
	ہوئی دور رکعتوں کے درمیان	75	دعائے قنوت سورہ فاتحہ کے بعد
	قعدہ نہیں کیا		پڑھی اور سورہ ملانا بھول گیا
78	مسبق نے امام کے سجدہ سہو	75	مقتدی کی قنوت پوری نہ ہوئی

	کرنے کے بعد اقتداء کی		سہو کیا، پھر خود سے سہو ہو گیا تو
78	مسیبوق امام کے سہو کرنے کے	78	دوبارہ سجدہ کرے
	بعد شریک ہوا	81	لاحق امام کے ساتھ سجدہ سہونہ
78	مسیبوق سجدہ سہو کے دوسرے		کرے
	سجدہ میں شریک ہوا	81	مسیبوق نے بھول کر سلام پھیر
78	مسیبوق سہو کے سلام کو آخری		دیا اور دعا بھی کر لی، پھر یاد آیا
	سلام سمجھ کر کھڑا ہو گیا	82	مسیبوق نے زائد رکعت میں امام
79	امام نے سلام پھیر کر کچھ دیر بعد		کی اقتداء کی
	سجدہ سہو کیا تو مسیبوق کیا کرے	82	مسیبوق جہری نماز میں زور سے
79	مسیبوق نے امام کے ساتھ سجدہ		قرأت کرے یا آہستہ سے
	سہو نہیں کیا اور اپنی باقی ماندہ	82	امام کی نماز نہیں ہوئی تو مسیبوق
	رکعت میں سہو ہو گیا		کی بھی نہیں ہوئی
80	مسیبوق نے امام سے پہلے یا ساتھ	83	امام کی نماز میں نقصان ہوا تو
	سلام پھیر دیا		مسیبوق کی نماز درست ہے
80	مسافر امام کے پیچھے مقیم مثل	83	مسیبوق قعدہ اخیرہ میں امام کے
	مسیبوق کے ہوتا ہے		ساتھ صرف التحیات پڑھے
80	امام سے سہو ہوا، پھر حدت بھی	83	مسیبوق نے امام کے ساتھ قعدہ
	ہو گیا اور مسیبوق خلیفہ بنا		اخیرہ میں درود اور دعا بھی پڑھ لی
81	مسیبوق نے امام کے ساتھ سجدہ	83	امام کے السلام کہہ دینے کے بعد

86	قعدہ اولیٰ میں مقتدی اپنا تشہد پورا کر کے اٹھے	84	مسبوق شریک ہوا سلام سے پہلے شریک ہوا تو تشہد پڑھ کے اٹھے
87	وتر کے قنوت میں مقتدی اپنی دعائے قنوت پوری کئے بغیر رکوع میں چلا جائے	84	مسبوق اپنی بقیہ نماز امام کے پیچھے کیسے پڑھے
87	امام نے سورۃ والناس پڑھی ہو تو مسبوق کو نسی سورۃ پڑھے	84	مسافر امام کے پیچھے مقیم کو ایک رکعت ملی
87	لاحق اپنی نماز کس طرح پوری کرے	85	مسافر امام کے پیچھے مقیم التحتیات میں شریک ہوا
88	لاحق امام کے ساتھ سجدہ سمونہ کرے	85	مسافر امام کے پیچھے مقیم شروع سے شریک رہا
88	مسبوق وتر کی تیسری رکعت میں شریک ہوا	85	مسبوق ثناء کب پڑھے
88	لاحق کو وضو کے وقت شک ہوا اور کچھ دیر ٹھہرا رہا۔	85	مسبوق رکوع میں ملے تو تحریمہ کے بعد ہاتھ باندھ کر ملے
		86	رکوع میں شامل ہوتے وقت تکبیر تحریمہ کے بعد رکوع کی تکبیر بھی کہے
		86	مقتدی امام کے ساتھ سلام پھیرے یا درود و دعاء پوری کرے

بسم الله الرحمن الرحيم

الحمد لله رب العلمين، والصلوة والسلام على سيد

المرسلين، وعلى آله واصحابه اجمعين، اما بعد:۔

اس میں کوئی شک نہیں کہ نماز اسلام کا سب سے بڑا رکن ہے اور ہر عاقل بالغ مسلمان پر روزانہ پانچ مرتبہ نماز فرض کی گئی ہے، مگر افسوس کہ دین سے غفلت اور لاپرواہی کی بنا پر آج نماز جیسی روزانہ پانچ مرتبہ ادا کی جانے والی عبادت کے مسائل سے بھی لوگ پوری طرح واقف نہیں ہیں اور اس ناواقفیت کی بنا پر بسا اوقات لوگ اپنی نماز کے ثواب سے محروم رہ جاتے ہیں، اور کبھی کبھی ایسا ہوتا ہے کہ نماز فاسد ہو جاتی ہے اور ہمیں اس کا خیال بھی نہیں ہوتا۔

انسان بہر حال بشر ہے۔ اپنی بشریت کے مطابق جہاں بہت سے معاملات میں اس سے بھول چوک ہو جاتی ہے، اسی طرح عبادات کی ادائیگی میں بھی کبھی کبھی سہو ہو جاتا ہے اور اس کی وجہ سے کبھی نماز کے فرائض و واجبات میں سے کوئی فرض یا واجب چھوٹ جاتا ہے۔ کبھی ان کی ترتیب آگے پیچھے ہو جاتا ہے۔ کبھی ان فرائض و واجبات کو دوبارہ سہ بارہ ادا کر لیتا ہے۔ اسی طرح کبھی نماز کے سنن و مستحبات میں گڑبڑ ہو جاتی ہے۔ کبھی رکعتوں میں سہو ہو جاتا ہے۔ کبھی قرأت کرنے میں غلطی ہوتی ہے، کبھی کوئی آیت پڑھنے سے رہ جاتی ہے۔

غرض اس طرح کی بہت سی صورتیں نماز میں پیش آتی رہتی ہیں، جہاں سرے سے نماز ہی فاسد ہو جاتی ہے۔ لیکن مسائل سے واقفیت نہ ہونے کی وجہ سے اس فساد کی صورت میں بھی ہمارے بہت سے مسلمان بھائی اور ائمہ مساجد یہ سمجھتے ہیں کہ سجدہ سہو کر لینے سے نماز صحیح ہو جاتی ہے۔

اسی طرح بہت سی ایسی شکلیں پیش آتی ہیں، جن میں از روئے شریعت سجدہ سہو واجب ہوتا ہے، لیکن وہ سجدہ سہو نہیں کرتے۔ اور بہت سی ان صورتوں میں جن میں سجدہ سہو واجب نہیں ہوتا، ان میں سجدہ سہو کر لیتے ہیں اور نادانی کا یہ عالم ہے کہ بعض لوگ یہ سمجھتے ہیں کہ نماز میں خواہ کسی قسم کی غلطی ہو جائے، سجدہ سہو کر لینے سے ان سب کی تلافی ہو جاتی ہے، اور بعض لوگوں کو سجدہ سہو کا ایسا ہیضہ ہوتا ہے کہ معمولی سے معمولی شبہ کے اوپر بھی سجدہ سہو کیا کرتے ہیں۔ وہ لوگ جو شریعت کے پابند کہلاتے ہیں اور مسئلہ مسائل سے کچھ واقفیت رکھتے ہیں ان کا حال بھی یہ ہے کہ سجدہ سہو کی صرف دو چار صورتوں سے واقف ہوتے ہیں اور بس۔ یہی حال معمولی پڑھے لکھے لوگوں کا بھی ہے۔

میں نے بہت سی جگہوں پر یہ دیکھا کہ لوگوں کی نمازیں خراب ہو رہی ہیں۔ یہ حالات دیکھ کر مجھے داعیہ پیدا ہوا کہ سجدہ سہو کے مسائل کسی قدر تفصیل کے ساتھ اگر اکٹھے کر دیئے جائیں اور انہیں کتابچہ کی شکل میں شائع کر دیا جائے تو اس سے بہت سے مسلمان، بالخصوص ائمہ مساجد، اپنی نمازوں کی اصلاح کر سکتے ہیں اور انہیں فاسد ہونے یا ناقص ہونے سے بچا سکتے ہیں۔ یہ کتاب خود بھی پڑھیں اور دوسروں کو بھی پڑھ کر سنائیں، اور یہ مسائل ان کو سمجھائیں۔

اس کتاب میں سجدہ سہو کے اکثر مسائل آگئے ہیں اور لوگوں کے اعتماد و وثوق کی خاطر مسائل کے حوالہ جات فتاویٰ کی مستند اور معتبر کتابوں سے معہ صفحات اور جلد کے درج کر دیئے گئے ہیں۔ اللہ تعالیٰ سے دعا ہے کہ وہ اس کتابچہ کو مسلمانوں کے لئے مفید اور نفع بخش بنائے اور میرے لئے آخرت میں ذریعہ نجات بنائے۔ آمین۔ والسلام

نماز کے فرائض

یہاں ہم مختصر طور پر نماز کے فرائض و واجبات اور سنن و مستحبات کا ذکر کرتے ہیں، تاکہ ان کے جاننے کے بعد آگے سجدہ سہو کے مسائل اور ان کے واجب ہونے کی صورتیں سہولت کے ساتھ سمجھ میں آسکیں۔ آپ انہیں غور سے پڑھیں اور ذہن نشین فرمائیں۔

نماز میں احناف کے نزدیک کل چھ چیزیں فرض ہیں، جن میں پانچ نماز کے رکن ہیں، یعنی وہ نماز کے جزو ہیں اور ان سے نماز مرکب ہے اور چھٹی چیز نماز کا جزو نہیں ہے، جیسا کہ آگے معلوم ہوگا۔

۱۔ قیام: یعنی کھڑا ہونا۔ فقہاء نے کھڑے ہونے کی حد یہ لکھی ہے کہ اگر ہاتھ بڑھائے جائیں تو گھٹنوں تک نہ پہنچ سکیں۔ اتنی دیر تک کھڑا رہنا فرض ہے، جس میں فرض کی مقدار قرأت کی جاسکے۔ قیام صرف فرض اور واجب نمازوں میں فرض ہے اور صحیح قول کے مطابق فجر کی سنتوں میں بھی قیام فرض ہے۔ (در مختار)

۲۔ قرأت: یعنی قرآن مجید کا پڑھنا۔ کم از کم ایک آیت کا پڑھنا فرض ہے، خواہ چھوٹی آیت ہو یا بڑی۔ لیکن اس ایک آیت کے لئے بھی شرط یہ ہے کہ دو کلموں

فقہ کی اکثر کتابوں میں تکبیر تحریمہ کو نماز کے فرائض میں سب سے پہلا فرض شمار کیا گیا ہے، لیکن احناف میں ائمہ ثلاثہ اس بات پر متفق ہیں کہ تکبیر تحریمہ نماز کی شرائط میں سے ہے، نماز کے ارکان و فرائض میں سے نہیں ہے۔ چونکہ تکبیر تحریمہ کا ارکان نماز کے ساتھ شدید تعلق اور اتصال پایا جاتا ہے، اس وجہ سے اسے بھی فرائض میں سے ذکر کر دیا گیا، نماز کا رکن ہونے کی وجہ سے فرائض میں سے نہیں شمار کیا گیا۔ (ملاحظہ ہو: صفیری ص ۱۴۱ مجتہبائی)۔

سے مرکب ہو۔ اگر ایک ہی کلمہ یا ایک ہی دو حرف کی آیت ہے، جیسے مدھامتان، ص یا حم، تو صرف ان آیتوں کے پڑھنے سے قرأت کا فرض ادا نہ ہوگا۔ فرض نمازوں کی صرف دو رکعتوں میں اور وتر اور سنت و نفل کی سب رکعتوں میں قرأت فرض ہے۔ (در مختار)

۳۔ رکوع: یعنی جھکنا۔ اس کی حد یہ بتائی گئی ہے کہ اس قدر جھک جائے، جس میں دونوں ہاتھ گھٹنوں تک پہنچ جائیں۔

۴۔ سجدہ: یعنی پیشانی کو زمین پر ٹیک دینا۔ ایک گھٹنا اور پاؤں کی ایک انگلی کا زمین پر ہونا ضروری ہے۔ روئی دار فرش یا تکیہ یا اسپرنگ والا گدا، جس پر پیشانی کو کہیں استقرار نہیں ہوتا، یعنی برابر دبتا چلا جا رہا ہو تو سجدہ درست نہ ہوگا۔ پاؤں کے مقام سے سجدہ گاہ اگر ایک ہاتھ سے زیادہ اونچی ہو تو اس پر بھی سجدہ درست نہیں۔ (مراقی الفلاح)

۵۔ قعدہ اخیر: یعنی آخری رکعت میں دونوں سجدوں کے بعد بیٹھنا۔ اتنی دبر تک بیٹھنا فرض ہے، جس میں التحیات پڑھی جاسکے۔ (در مختار)

۶۔ خروج بصر: یعنی نماز کو اپنے فعل سے تمام کرنا۔ مطلب یہ ہے کہ نماز کے ارکان کی ادائیگی کے بعد کوئی ایسا فعل کرنا، جو نماز کے منافی ہو۔ مثلاً السلام علیکم ورحمۃ اللہ کہنا، بیات چیت کرنا، یا اٹھ کر چلے جانا اور قبلہ سے پھر جانا وغیرہ۔ (شامی)

نوٹ: نماز میں اگر کوئی فرض چھوٹ جائے تو نماز باطل ہوتی ہے۔ وہ نماز دوبارہ پڑھی جائے گی، سجدہ سہو کرنے سے تلافی نہیں ہوتی۔

نماز کے واجبات

۱۔ تکبیر تحریمہ خاص اللہ اکبر کے ساتھ کہنا۔ ۲۔ تکبیر تحریمہ کے بعد اتنی دیر تک کھڑا رہنا، جس میں سورہ فاتحہ اور کوئی دوسری سورہ پڑھی جا سکے۔ ۳۔ فرض کی دو رکعتوں میں اور باقی سب نمازوں کی سب رکعتوں میں ایک مرتبہ سورہ فاتحہ کا پڑھنا۔ ۴۔ سورہ فاتحہ کے بعد فرض کی دو رکعتوں میں اور باقی سب نمازوں کی سب رکعتوں میں کوئی سورہ پڑھنا، جس کی مقدار کم از کم تین چھوٹی آیات کے برابر ہو، یا ایک لمبی آیت ہو، خواہ وہ کسی سورہ کا جزو ہو۔ ۵۔ ترتیب میں پہلے سورہ فاتحہ پڑھنا، پھر اس کے بعد کوئی سورہ ملانا۔ ۶۔ قومہ کرنا، یعنی رکوع سے اٹھ کر سیدھا کھڑا ہونا، اس طور پر کہ تمام اعضاء کے جوڑ اپنی اپنی جگہ پر آجائیں۔ ۷۔ سجدہ میں دونوں ہاتھ، دونوں گھٹنے، دونوں پاؤں اور ناک کا زمین پر رکھنا۔ ۸۔ رکوع اور سجدہ میں ایک مرتبہ سبحان ربی العظیم یا سبحان ربی الاعلیٰ کی مقدار ٹھہرنا۔ ۹۔ جلسہ کرنا۔ یعنی دونوں سجدوں کے درمیان میں کم از کم ایک تسبیح کی مقدار بیٹھنا۔ ۱۰۔ قعدہ اولیٰ کرنا، یعنی چار رکعت والی نماز میں دوسری رکعت پر التحیات کی مقدار بیٹھنا۔ ۱۱۔ قعدہ اولیٰ یا قعدہ اخیرہ میں ایک مرتبہ التحیات پڑھنا۔ ۱۲۔ تشہد کے بعد بلا تاخیر تیسری رکعت کے لئے اٹھ جانا۔ ۱۳۔ وتر کی نماز میں دعائے قنوت پڑھنا۔ ۱۴۔ امام کے لئے جہری نماز کی دونوں رکعتوں میں بلند آواز سے پڑھنا۔ اور سری نماز میں

۱۔ جس نماز میں امام بلند آواز سے قرأت کرتا ہے، اس کو جہری نماز کہتے ہیں۔

۲۔ جس نماز میں امام آہستہ قرأت کرتا ہے، اس کو سری نماز کہتے ہیں۔

آہستہ آواز سے پڑھنا۔ اسی طرح دن کی نفل نمازوں میں بھی آہستہ قرأت کرنا۔
 ۱۵۔ نماز کو السلام علیکم کہہ کر ختم کرنا۔ ۱۶۔ عیدین کی نماز میں چھ تکبیریں کہنا۔
 (در مختار، طحاوی، قاضی خان، وغیرہ)

مسئلہ : نماز کے واجبات میں کوئی واجب بھولے سے چھوٹ جائے یا کسی واجب کو دو مرتبہ ادا کر لے یا کسی واجب کو اس کے محل سے مؤخر کر دے تو ان سب صورتوں میں سجدہ سہو واجب ہوتا ہے۔

نماز کی سنتیں

- ۱۔ تکبیر تحریمہ کہتے ہوئے سیدھا کھڑا ہونا اور سر کو نہ جھکانا۔ ۲۔ تکبیر تحریمہ کہنے سے پہلے اپنے دونوں ہاتھوں کو کانوں تک یا کندھوں تک اٹھانا۔
- ۳۔ تکبیر تحریمہ کہتے وقت ہاتھوں کی ہتھیلیوں کا رخ قبلہ کی طرف کرنا۔ ۴۔ ہاتھ اٹھاتے وقت انگلیوں کو نہ بہت کشادہ کرنا نہ بہت ملانا، بلکہ اپنے حال پر کھلی ہوئی رکھنا۔ ۵۔ تکبیر تحریمہ کے بعد فوراً ہاتھوں کو بغیر نیچے لٹکائے، مرد کا ناف کے نیچے اور عورت کا سینہ پر باندھنا۔ ۶۔ ہاتھ باندھنے میں داہنے ہاتھ کی ہتھیلی کو بائیں ہتھیلی پر رکھنا، اس طور پر کہ داہنے انگوٹھے اور چھوٹی انگلی سے بائیں کلائی کو پکڑا جائے اور باقی تینوں انگلیاں بائیں کلائی پر بچھا دی جائیں۔ یہ کیفیت صرف مردوں کے لئے ہے۔ ۷۔ ہاتھ باندھنے کے بعد فوراً سبحانک اللہم پڑھنا۔
- ۸۔ قرأت سے پہلے پہلی رکعت میں اعوذ باللہ پڑھنا۔ ۹۔ ہر رکعت کے شروع میں بسم اللہ پڑھنا۔ ۱۰۔ سورہ فاتحہ کے بعد آمین کہنا۔ ۱۱۔ امام کے لئے سمع اللہ لمن حمدہ کہنا۔ ۱۲۔ مقتدی کے لئے ربنا لك الحمد کہنا، اور منفرد کے لئے

دونوں کہنا۔ ۱۳۔ امام کے لئے تکبیرات انتقالیہ بلند آواز سے کہنا۔ ۱۴۔ قیام کی حالت میں دونوں قدموں کے درمیان چار انگل کا فصل کرنا۔ ۱۵۔ فجر اور ظہر میں طوال مفصل، اور عصر اور عشاء میں اوساط مفصل، اور مغرب میں قصار مفصل پڑھنا، بشرطیکہ مسافر نہ ہو۔ اور مسافر ہو تو اس کو اختیار ہے، جو سورۃ چاہے پڑھے۔ ۱۶۔ فجر کی پہلی رکعت میں دوسری رکعت کی بہ نسبت ڈیوڑھی قرأت کرنا۔ ۱۷۔ رکوع میں جاتے وقت اللہ اکبر کہنا۔ ۱۸۔ رکوع میں گھٹنوں کا دونوں ہاتھ سے پکڑنا، اور عورتوں کے لئے صرف ہاتھ رکھ لینا۔ ۱۹۔ رکوع میں مردوں کے لئے ہاتھ کی انگلیاں گھٹنوں پر کشادہ کر کے رکھنا، اور عورتوں کو ملا کر رکھنا۔ ۲۰۔ رکوع میں پنڈلیوں کا سیدھا رکھنا۔ ۲۱۔ رکوع میں مردوں کو اس قدر جھکنا کہ پیٹھ اور سرین سب برابر ہو جائیں، اور عورتوں کو صرف اتنا جھکنا کہ ان کے ہاتھ گھٹنوں تک پہنچ جائیں۔ ۲۲۔ رکوع میں کم سے کم تین مرتبہ سبحان ربی العظیم کہنا۔ ۲۳۔ مردوں کو رکوع میں دونوں ہاتھوں کا پہلو سے جدا رکھنا، اور عورتوں کے لئے ملائے رکھنا۔ ۲۴۔ سجدے میں جاتے ہوئے اللہ اکبر کہنا اور پہلے گھٹنوں کو پھر ہاتھوں کو پھر ناک پھر پیشانی کو زمین پر رکھنا، اور اٹھتے ہوئے اس کے برعکس کرنا۔ ۲۵۔ سجدے میں منہ کو دونوں ہاتھوں کے درمیان رکھنا۔ ۲۶۔ سجدے کی حالت میں پیٹ کو زانو سے اور کہنیوں کو پہلو سے علیحدہ اور زمین سے اٹھا ہوا رکھنا، اور عورتوں کے لئے ملا کر اور زمین پر بچھا کر رکھنا۔ ۲۷۔ سجدے میں ہاتھ کی انگلیوں کو ملا ہوا رکھنا اور پاؤں کی انگلیوں کو قبلہ کی طرف رکھنا۔ ۲۸۔ سجدے میں دونوں زانوں کو ملا ہوا رکھنا۔ ۲۹۔ سجدے میں کم از کم تین مرتبہ سبحان ربی الاعلیٰ کہنا۔ ۳۰۔ تکبیر کہتے ہوئے سجدے سے اٹھنا۔

۳۱۔ دونوں سجدوں کے درمیان اور قعدہ اولیٰ اور قعدہ اخیرہ میں اس طرح بیٹھنا کہ داہنے پاؤں انگلیوں کے بل کھڑا ہو اور انگلیوں کا رخ قبلہ کی طرف ہو اور بایں پاؤں زمین پر پچھا کر اسی پر بیٹھ جائیں اور دونوں ہاتھ زانوؤں پر ہوں اور انگلیوں کے سرے گھٹنوں کے قریب ہوں۔ یہ کیفیت مردوں کے لئے ہے۔ اور عورتوں کے لئے یہ ہے کہ وہ اپنے دونوں پاؤں داہنی جانب نکال لیں اور سرین زمین پر رکھ کر بیٹھیں۔ ۳۲۔ التحیات میں شہادت کی انگلی سے اشارہ کرنا۔ اس کا طریقہ یہ ہے کہ داہنے ہاتھ کی پچ کی انگلی اور انگوٹھے کا حلقہ بنائیں اور چھوٹی اور اس کے پاس کی انگلی بند کر لیں اور شہادت کی انگلی لا الہ کتے وقت اٹھائیں اور الا اللہ کتے وقت رکھ دیں اور حلقہ کی اس ہیئت کو اخیر تک باقی رکھیں۔ ۳۳۔ چار رکعت والی فرض نماز میں دو رکعت کے بعد ہر رکعت میں سورۃ فاتحہ پڑھنا۔ ۳۴۔ قعدہ اخیرہ میں التحیات کے بعد درود شریف پڑھنا۔ ۳۵۔ درود شریف کے بعد دعائے ماثورہ کا پڑھنا۔ ۳۶۔ سلام پھیرتے وقت پہلی مرتبہ داہنی طرف اور دوسری مرتبہ بائیں طرف منہ پھیرنا۔ ۳۷۔ دونوں سلام میں امام کے لئے مقتدیوں اور حفاظت کرنے والے فرشتوں یعنی کراما کا تبین وغیرہ اور نیک جنات کی نیت کرنا، اور مقتدیوں کے لئے یہ ہے کہ وہ اپنے ساتھ نماز پڑھنے والوں کی، فرشتوں کی، اور امام اگر اس کے داہنی طرف ہے تو داہنے سلام میں، اور بائیں طرف ہے تو بائیں سلام میں اور بالکل سامنے ہے تو دونوں سلام میں امام کی نیت کرے۔ ۳۸۔ امام کو سلام بلند آواز سے کہنا۔ ۳۹۔ دوسرے سلام میں بہ نسبت پہلے سلام کے آواز کو پست کرنا۔ ۴۰۔ مقتدی کو امام کے ساتھ سلام پھیرنا، اور مسبوق کو امام کے دونوں طرف سلام پھیرنے کے بعد اٹھنا۔ (کافی عامۃ کتب الفقہ والفتاویٰ)

مسئلہ : اگر کوئی سنت چھوٹ جائے تو اس سے سجدہ سو واجب نہیں ہوتا ہے، البتہ نماز مکروہ ہوتی ہے۔

نماز کے آداب و مستحبات

۱۔ تکبیر تحریمہ کہتے وقت مردوں کو اپنے ہاتھوں کا آستین یا چادر سے باہر نکال لینا (بشرطیکہ سردی وغیرہ کا کوئی عذر نہ ہو) اور عورتوں کو چھپائے رکھنا۔
 ۲۔ قیام کی حالت میں اپنی نظر سجدے کے مقام پر رکھنا اور رکوع کی حالت میں قدم کی پشت پر اور سجدے کی حالت میں اپنی ناک کی طرف اور قعدہ کی حالت میں زانو پر اور سلام پھیرتے وقت اپنے کندھوں پر نظر رکھنا۔ ۳۔ نماز میں حتی الامکان کھانسی کو روکنا۔ ۴۔ جمائی کے وقت منہ کو بند کر لینا۔ اس کا طریقہ یہ ہے کہ قیام کی حالت میں اگر جمائی آئے تو اپنے داہنے ہاتھ کی پشت منہ پر رکھے، اور بقیہ حالتوں میں بائیں ہاتھ کی پشت رکھ کر اپنے منہ کو بند کرے۔ ۵۔ قعدہ اولیٰ اور قعدہ اخیرہ میں حضرت عبداللہ بن مسعود رضی اللہ عنہ والا تشہد لبلا کی زیادتی کئے ہوئے پڑھے۔ ۶۔ قنوت میں اسی خاص دعا کا پڑھنا، جس کو ہم اللھم انا نستعینک و نستغفرک سے شروع کرتے ہیں۔ اس دعا کے بعد اگر ذیل کی دعائے قنوت بھی پڑھ لے تو بہتر ہے۔ وہ دعا یہ ہے :

۱۔ یہ تشہد وہی ہے، جو احناف کے یہاں مشہور اور رائج ہے، اور یہ التحیات اللہ والصلوة والطیبات کے ساتھ شروع ہوتا ہے۔ دوسرا تشہد سیدنا حضرت ابن عباس رضی اللہ عنہما والا کہلاتا ہے، جو شوافع حضرات کے یہاں زیادہ رائج ہے، اور وہ التحیات المبارکات اللہ سے شروع ہوتا ہے۔

اللهم اهدنا فيمن هديت و عافنا فيمن عافيت وتولنا فيمن
توليت و بارك لنا فيما اعطيت و قنا شرما قضيت انك تقضى ولا
يقضى عليك و انه لا يذل من واليت ولا يعز من عاديت تباركت ربنا و
تعاليت نستغفرك و نتوب اليك و صلى الله على النبي الكريم. اللهم
اغفر لنا و للمؤمنين و المؤمنات و المسلمين و المسلمات اللهم الف
بين قلوبهم واصلح ذات بينهم و انصرهم على عدوك و عدوهم اللهم
العن الكفرة الذين يصدون عن سبيلك و يكذبون رسلك و يقاتلون
اوليائك اللهم شتت شملهم. اللهم مزق جمعهم. اللهم دمر ديارهم
و خرب بنيانهم و انزل بهم بأسك الذي لا ترده عن القوم المجرمين.

سجدہ سہو کے اصول

اوپر نماز کے فرائض، واجبات، سنن اور مستحبات ذکر کئے گئے ہیں۔ اب
ہم اجمالی طور پر سجدہ سہو کے واجب ہونے کے اصول ذکر کرتے ہیں تاکہ آگے
چل کر آپ کو مسائل کے سمجھنے میں آسانی ہو۔

سجدہ سہو حسب ذیل وجہوں سے واجب ہوتا ہے :-

- ۱۔ نماز کے واجبات میں سے کسی واجب کو بھول کر ترک کر دے۔
- ۲۔ کسی واجب کو اس کے محل سے مؤخر کر دے۔
- ۳۔ کسی واجب کی تاخیر ایک رکن کی مقدار کر دے۔
- ۴۔ کسی واجب کو دومرتبہ ادا کر لے۔
- ۵۔ کسی واجب کو متغیر کر دے، جیسے جہری نماز میں آہستہ اور آہستہ والی

نماز میں بلند آواز سے قرأت کر دے۔

۶۔ نماز کے فرائض میں سے کسی فرض کو اس کے محل سے مؤخر کر دے۔

۷۔ کسی فرض کو اس کے محل سے مقدم کر دے۔

۸۔ کسی فرض کو مکرر یعنی دو مرتبہ بھولے سے ادا کر لے۔

سجدہ سہو کا طریقہ

عبادات کے اندر اصل یہ ہے کہ اسے کمال کی صفت کے ساتھ ادا کیا جائے اور صفت کمال کے ساتھ ادا کرنا واجب ہے۔ پس جس وقت بثریت کے تقاضے کے مطابق نماز میں کوئی کمی یا زیادتی ہو جائے اور اس کی وجہ سے نماز کے اجر و ثواب میں نقصان آجائے تو شریعت نے سجدہ سہو کر کے اس نقصان کی تلافی کرنے اور اپنی نماز کو اعلیٰ صفت پر ادا کرنے کا حکم دیا ہے۔ اسی لئے سجدہ سہو کو واجب قرار دیا۔ (مبسوط ج ۱ ص ۲۱۸)

سجدہ سہو کسی نقصان کی وجہ سے ہوا ہو یا کسی زیادتی کی وجہ سے، اس کے ادا کرنے کا طریقہ احناف کے یہاں یہ ہے کہ آخری قعدہ میں تشهد پڑھنے کے بعد پہلے داہنی طرف سلام پھیرے، اس کے بعد دو سجدے کرے، پھر تشهد، درود شریف اور دعائے ماثورہ پڑھ کر نماز سے نکلنے کے لئے سلام پھیرے۔ (شامی وغیرہ)

حدیث شریف میں آیا ہے، سیدنا حضرت ثوبان رضی اللہ عنہ سے مروی ہے کہ رسول پاک ﷺ نے ارشاد فرمایا ہے: ”ہر سہو کے لئے دو سجدے ہیں سلام کے بعد۔ (بدائع الصنائع ج ۱ ص ۱۸۳)

ایک دوسری حدیث میں ہے کہ سیدنا حضرت عبداللہ بن مسعودؓ

فرماتے ہیں کہ نبی کریم ﷺ نے ظہر کی نماز پانچ رکعتیں پڑھائیں تو آپ نے سلام کے بعد سہو کے دو سجدے کئے۔ (بدائع ج ۱ ص ۱۸۳)

حضرت ابن مسعودؓ سے ایک دوسری روایت اور مروی ہے کہ نبی کریم ﷺ نے ارشاد فرمایا: ”جس شخص کو اپنی نماز میں شک ہو جائے، پس اسے یہ سمجھ میں نہیں آیا کہ تین رکعتیں پڑھیں یا چار، تو وہ صواب کو سوچے اور اس پر بنا کرے اور دو سجدے سلام کے بعد کرے۔“

اسی طرح حضرت عمران بن حصین، مغیرہ بن شعبہ، سعد بن ابی وقاص، حضرت عائشہ اور حضرت ابو ہریرہ رضی اللہ عنہم اجمعین سے بھی مروی ہے کہ نبی کریم ﷺ نے سہو کے سجدے سلام کے بعد کئے۔ (بدائع الصنائع ج ۱ ص ۱۸۳)

قرأت میں سہو

سورۃ فاتحہ دومرتبہ پڑھ لی

اگر کسی نے فرض کی پہلی یا دوسری رکعت میں بھول کر دومرتبہ الحمد شریف پڑھ دی، یا اکثر حصہ دوبارہ لوٹایا تو ان دونوں صورتوں میں سجدۃ سہو واجب ہوگا اور اگر فرض کی تیسری یا چھوٹی رکعت میں دومرتبہ پڑھ دی تو سجدۃ سہو واجب نہیں۔ یہ مسئلہ فرضوں کا ہے، لیکن اگر نوافل کی تیسری یا چھوٹی رکعت میں الحمد شریف دومرتبہ پڑھ دی تو سجدۃ سہو کرنا واجب ہوگا۔ (عالمگیری ج ۱ ص ۶۵)

سورۃ فاتحہ کا اکثر حصہ پڑھ لیا اور کچھ حصہ رہ گیا

اگر کسی نے سورۃ فاتحہ کا اکثر حصہ پڑھ لیا اور تھوڑا سا حصہ بھول گیا تو

سجدہ سہو واجب نہیں، اور اگر تھوڑا سا حصہ پڑھا اور اکثر حصہ رہ گیا تو اس پر سجدہ سہو واجب ہے۔ (عالمگیری ج ۱ ص ۶۵) مگر علامہ طحاوی نے لکھا ہے کہ راجح قول یہ ہے کہ دونوں صورتوں میں سجدہ سہو واجب ہے۔

سورہ فاتحہ کے بجائے سورہ شروع کر دی

اگر کسی نے پہلی یا دوسری رکعت میں سورہ فاتحہ نہیں پڑھی اور بھول کر سورہ شروع کر دی، پھر یاد آیا، تو سورہ چھوڑ کر پہلے سورہ فاتحہ پڑھے، پھر اس کے بعد سورہ ملائے، اور اخیر میں سجدہ سہو کرے۔ اسی طرح اگر سورہ فاتحہ چھوڑ کر مکمل سورہ پڑھ لی یا رکوع میں چلا گیا یا رکوع سے بھی اٹھ گیا، ان سب صورتوں میں لوٹ کر سورہ فاتحہ پڑھے اور پھر ترتیب کے مطابق بقیہ کام کرے اور اخیر میں سجدہ سہو کرے۔ (عالمگیری ج ۱ ص ۶۵)

سورہ فاتحہ کے بعد جس سورہ کا ارادہ کیا، اس کے علاوہ پڑھ لی کسی نے سورہ فاتحہ پڑھنے کے بعد ایک سورہ پڑھنے کا ارادہ کیا، لیکن غلطی سے دوسری سورہ پڑھ ڈالی تو اس پر سجدہ سہو واجب نہیں۔ (عالمگیری ج ۱ ص ۶۵)

سورہ فاتحہ کے بعد التحیات پڑھ لی

اگر کسی نے پہلے رکعت میں سورہ فاتحہ کے بعد التحیات پڑھ ڈالی تو اس پر سجدہ سہو کرنا واجب ہے، اور اگر سورہ فاتحہ سے پہلے التحیات پڑھی تو اس پر سجدہ سہو واجب نہیں۔ (عالمگیری ج ۱ ص ۶۶)

کسی آیت کو بار بار پڑھا

اگر امام نے کسی آیت کی تکرار کی، جس میں ایک رکن کی مقدار تاخیر ہو گئی تو سجدہ سہو واجب نہیں۔ اسی طرح اگر مقتدی نے بار بار لقمہ دیا، جس میں ایک رکن لے کی مقدار تاخیر ہو گئی تو اس صورت میں بھی سجدہ سہو واجب نہیں، اور نہ لقمہ دینے والے کی نماز فاسد ہوگی۔ (شامی ج ۱ ص ۴۱۸)

سورہ فاتحہ یا سورہ میں سے صرف ایک پڑھی

اگر کسی نے صرف سورہ فاتحہ پڑھی یا صرف کوئی سورہ پڑھی اور رکوع میں چلا گیا تو ان دونوں صورتوں میں سجدہ سہو واجب ہوگا۔

(در مختار حاشیہ شامی ج ۱ ص ۴۲۴)

سورہ فاتحہ یا سورہ پڑھے بغیر رکوع میں چلا گیا

اگر کسی نے ثنا پڑھی اور بھولے سے رکوع میں چلا گیا، نہ تو سورہ فاتحہ پڑھی نہ ہی کوئی سورہ پڑھی، پھر یاد آیا کہ قرأت رہ گئی ہے تو اسے چاہئے کہ رکوع سے لوٹ آئے اور قرأت کرے، پھر دوبارہ رکوع کرے اور اخیر میں سجدہ سہو کرے۔ (عالمگیری ج ۱ ص ۶۵)

تین آیتوں کے بعد غلط پڑھا

اگر امام نے سورہ فاتحہ کے بعد تین آیتیں یا ایک لمبی آیت پڑھ لی، اس

ایک رکن کی مقدار تین مرتبہ سبحان اللہ کہنے کے برابر ہے۔

کے بعد کہیں غلط پڑھ دیا، پس اگر وہ غلطی ایسی فحش ہے، جس سے نماز فاسد ہو جاتی ہے تو ایسی صورت میں لقمہ دینا ضروری ہے، ورنہ سب کی نماز فاسد ہو جائے گی، اور اگر اس غلطی سے نماز میں فساد نہیں آتا، جب بھی لقمہ دینا جائز ہے اور سجدہ سہو واجب نہیں ہوگا۔ (کبیری ص ۴۱۷)

فائدہ: کچھ لوگ یہ سمجھتے ہیں کہ تین آیت کے بعد امام قرأت میں جیسی بھی غلطی کرے، اس کو لقمہ نہیں دینا چاہیے، یا تین آیتوں کے بعد امام غلطی کرے تو کوئی حرج نہیں، نماز ہو جاتی ہے، یہ دونوں چیزیں غلط ہیں۔

صرف چھوٹی دو آیتیں پڑھیں

اگر کسی نے سورہ فاتحہ کے بعد صرف چھوٹی دو آیتیں پڑھیں اور بھول کر رکوع میں چلا گیا تو اس پر سجدہ سہو واجب ہوگا اور اگر قصد رکوع میں چلا جائے تو نماز کو دوبارہ پڑھنا ضروری ہے۔ (عالمگیری ج ۱ ص ۶۵)

فرض کی تیسری چوتھی رکعت میں الحمد کے بعد سورہ بھی پڑھ لی

اگر فرض نماز کی تیسری یا چوتھی رکعت میں سورہ فاتحہ کے بعد کوئی سورہ بھولے سے یا قصد پڑھ لی تو سجدہ سہو واجب نہیں۔ (شامی ج ۱ ص ۷۸)

فرض کی تیسری یا چوتھی رکعت میں الحمد نہیں پڑھی

اگر فرض نماز کے خالی رکعتوں میں یعنی تیسری یا چوتھی رکعت میں کسی نے سورہ فاتحہ نہیں پڑھی تو اس پر سجدہ سہو واجب نہیں۔

(شامی ج ۱ ص ۷۸)

امام نے جہری نماز میں آہستہ اور آہستہ والی میں زور سے پڑھ دیا
 اگر امام نے جہری نماز میں بھول کر آہستہ قرأت کی اور سری نماز میں
 بلند آواز کے ساتھ قرأت کی تو اس پر سجدہ سہو واجب ہوگا، جبکہ اس طرح چھوٹی تین
 آیتیں یا ایک لمبی آیت پڑھی۔ اور اگر ایک چھوٹی آیت یا کسی لمبی آیت کا صرف ایک دو
 کلمہ پڑھا تو اس سے سجدہ سہو واجب نہیں۔ (در مختار بر حاشیہ شامی ج ۱ ص ۶۹۴)
 منفرد نے جہری نماز میں آہستہ پڑھا

منفرد یعنی تنہا نماز پڑھنے والا اگر جہری نماز میں آہستہ سے اور آہستہ والی
 میں بلند آواز سے قرأت کر دے تو اس پر سجدہ سہو واجب نہیں۔
 (عالمگیری ج ۱ ص ۸۲)

سورۃ فاتحہ پڑھ کر دیر تک خاموش رہا

کسی نے سورۃ فاتحہ پڑھی اور چپ ہو گیا اور ایک لمبی آیت یا تین چھوٹی
 آیتوں کے برابر خاموش کھڑا رہا، اس کے بعد سورۃ ملائی تو اس پر سجدہ سہو
 واجب ہے۔ (در مختار ج ۱ ص ۳۹۳)

دونوں رکعتوں میں ایک ہی سورۃ پڑھ لی

اگر کسی نے دونوں رکعتوں میں ایک ہی سورۃ دوبارہ پڑھ لی تو اس پر سجدہ

۱۔ جن نمازوں میں امام بلند آواز سے پڑھتا ہے، جیسے مغرب، عشاء اور فجر کی نماز
 میں، اس کو جہری نماز کہتے ہیں۔

۲۔ جن نمازوں میں امام آہستہ پڑھتا ہے جیسے ظہر اور عصر کی نماز میں، ان کو سری نماز
 کہتے ہیں۔

سہو واجب نہیں۔ (در مختار بر حاشیہ شامی ج ۱ ص ۵۱۰)

جہری نماز میں آہستہ تین آیتیں پڑھ لیں، پھر یاد آیا

اگر امام نے جہری نماز میں بھول کر آہستہ پڑھنا شروع کر دیا اور چھوٹی تین آیتیں پڑھنے کے بعد اسے یاد آیا، یا کسی نے لقمہ دیا تو اس کو سورۃ فاتحہ شروع سے بلند آواز کے ساتھ پڑھنا ضروری ہے اور آخر میں سجدہ سہو کرے۔

(شامی ج ۱ ص ۶۹۴)

سری نماز میں بلند آواز سے تین آیتیں پڑھ لیں، پھر یاد آیا

اگر امام نے سری نماز میں یعنی ظہر یا عصر کی نماز میں چھوٹی تین آیتیں بلند آواز سے پڑھ دیں، اس کے بعد یاد آیا کہ یہ آہستہ قرأت والی نماز ہے تو جس قدر پڑھ چکا ہے، اس کے بعد سے آہستہ آواز سے پڑھے، شروع سے آہستہ آواز کے ساتھ دہرانے کی ضرورت نہیں۔ (شامی ج ۱ ص ۶۹۴)

فرض کی اخیر رکعتوں میں بلند آواز سے قرأت کی

فرض نماز کی تیسری یا چوتھی رکعت میں کسی نے بلند آواز سے قرأت کی تو اگرچہ فرض کی خالی رکعتوں میں قرأت واجب نہیں ہے، لیکن قرأت کرنے کی صورت میں چونکہ آہستہ پڑھنا واجب ہے، اس لئے سجدہ سہو واجب ہوگا۔

(شامی ج ۱ ص ۴۹۷)

درمیان سے ایک دو آیتیں چھوٹ گئیں

اگر قرأت کرتے ہوئے درمیان سے ایک یا دو آیتیں یا آیت کا کچھ حصہ

چھوٹ گیا تو اس صورت میں سجدہ سہو واجب نہیں ہے۔ (عالمگیری ج ۱ ص ۶۵)

تین آیتوں کے بعد امام بھول گیا اور فوراً رکوع میں چلا گیا

اگر ایک لمبی آیت یا تین چھوٹی آیتیں پڑھنے کے بعد امام بھول گیا اور رکوع میں چلا گیا تو نماز بلا کراہت درست ہے، اس پر سجدہ سہو واجب نہیں ہے۔ اور اگر ایک رکن کی مقدار کھڑا سوچتا رہا، اس کے بعد رکوع میں گیا تو سجدہ سہو واجب ہوگا۔ (شامی ج ۱ ص ۷۲۷)

سورۃ شروع کرتے ہی بھول گیا اور دیر تک سوچتا رہا

اگر امام نے سورۃ فاتحہ پڑھ لی، اس کے بعد سورۃ شروع کی تو بھول گیا اور تین تسبیح کی مقدار کھڑا سوچتا رہا، پھر اس کے بعد دوسری سورۃ پڑھ کر رکوع اور سجدہ کیا تو ایسی صورت میں سجدہ سہو واجب ہے اور تین تسبیح سے کم مقدار خاموش رہا تو سجدہ سہو واجب نہیں۔ (در مختار بر حاشیہ شامی ج ۱ ص ۷۰۶)

خلاف ترتیب سورۃ پڑھ دی

کسی نے دوسری رکعت میں خلاف ترتیب پہلے کی سورۃ پڑھ دی، مثلاً پہلی رکعت میں قل یا ایہا الکفرون پڑھی اور دوسری رکعت میں الم تر کیف پڑھی۔ پس اگر بھول کر ایسا کیا ہے تو نماز بلا کراہت درست ہے اور اگر قصد خلاف ترتیب پڑھا تو نماز مکروہ ہوئی اور ان دونوں صورتوں میں سے کسی میں بھی سجدہ سہو واجب نہیں۔ (شامی ج ۱ ص ۵۱۰)

خلاف ترتیب سورۃ شروع کی، پھر ترتیب سے پڑھی

اگر کسی نے دوسری رکعت میں بھول کر خلاف ترتیب سورۃ شروع کی اور شروع کرتے ہی یاد آگیا۔ پھر اس نے اسے چھوڑ کر دوسری سورۃ ترتیب کی رعایت کرتے ہوئے پڑھی تو اس کی نماز درست ہے، مگر مکروہ ہوئی اور اس پر سجدہ سہو واجب نہیں۔ البتہ اس کے لئے وہ سورۃ چھوڑ کر دوسری سورۃ شروع کرنا بہتر نہیں۔ (شامی ج ۱ ص ۵۱۰)

آدھی سورۃ پڑھ کر بھول گیا، پھر شروع سے دوبارہ پڑھی

امام نے پہلی رکعت میں کوئی سورۃ شروع کی اور آدھا حصہ پڑھ کر بھول گیا۔ پھر دوبارہ سہ بارہ شروع سے لوٹا کر پوری سورۃ پڑھی تو نماز ہو گئی، اس پر سجدہ سہو واجب نہیں۔ (شامی ج ۱ ص ۱۸۲)

فرض کی آخری دور کعتوں میں کچھ نہیں پڑھا

اگر کسی نے فرض کی آخری دونوں رکعتوں میں کچھ نہیں پڑھا اور بالکل خاموش رہا تو اس کی نماز درست ہے اور سجدہ سہو واجب نہیں۔
(عالمگیری ج ۱ ص ۶۵)

نفل یا وتر کی آخری رکعت میں الحمد چھوڑ دی

کسی نے نفل نماز میں سورۃ فاتحہ نہیں پڑھی یا وتر کی تیسری رکعت میں سورۃ فاتحہ چھوڑ دی تو سجدہ سہو واجب ہوگا۔ (عالمگیری ج ۱ ص ۶۵)

تجوید کی رعایت کئے بغیر قرآن پڑھا

اگر کسی نے جہری نماز میں تجوید کی رعایت کئے بغیر قرآن پڑھا تو اس سے سجدہ سہو واجب نہیں ہوتا۔ البتہ اگر کوئی ایسی غلطی کی ہے، جس سے نماز میں فساد آتا ہے تو اس کی نماز فاسد ہو جائے گی، جیسا کہ پہلے معلوم ہو چکا۔
(مستفاد از عالمگیری ج ۱ ص ۶۶)

امام نے غیر نمازی کا لقمہ لے لیا

امام قرأت کرتے ہوئے بھول گیا اور کسی ایسے شخص نے جو امام کے ساتھ نماز میں شریک نہیں ہے، لقمہ دیا اور امام نے وہ لقمہ لے لیا تو اس میں تفصیل یہ ہے کہ اگر امام نے اس شخص کا لقمہ فوراً لے لیا تو نماز فاسد ہو جائے گی اور اگر کچھ توقف کے بعد لیا تو نماز درست ہے اور سجدہ سہو واجب نہ ہوگا۔
(در مختار بر حاشیہ شامی ج ۱ ص ۵۸۱)

قرأت کر کے کچھ سوچتا رہا

اگر کوئی شخص قرأت کرنے کے بعد اور رکوع میں جانے سے پہلے ایک رکن کی مقدار (یعنی جتنی دیر میں تین مرتبہ سبحان اللہ پڑھا جاسکے) کھڑا کچھ سوچتا رہا تو اس پر سجدہ سہو واجب ہے۔ (عالمگیری ج ۱ ص ۶۵)

قرأت کرتے ہوئے کسی لفظ کا ترجمہ پڑھ دیا

اگر امام نے نماز میں قرأت کرتے ہوئے بھولے سے کسی لفظ کا ترجمہ

پڑھ دیا تو نماز فاسد ہو گئی، سجدہ سہو سے وہ نماز صحیح نہ ہو گی، اس کو دوبارہ پڑھنا ضروری ہے۔ (شامی ج ۱ ص ۳۴۰)

نماز میں آیت سجدہ پڑھی اور دیر میں سجدہ تلاوت کیا

اگر کسی نے نماز میں آیت سجدہ تلاوت کی اور فوراً سجدہ تلاوت نہیں کیا، پھر بعد میں کچھ دیر کے بعد یاد آیا اور یاد آتے ہی اس نے سجدہ تلاوت کر لیا تو اس پر سجدہ سہو واجب ہو گا۔ (عالمگیری ص ۶۶)

شروع میں اور سورۃ کے بعد دومرتبہ سورۃ فاتحہ پڑھی

کسی شخص نے شروع میں سورۃ فاتحہ پڑھی اور پھر کوئی سورۃ بھی ملائی، اس کے بعد بھول کر دوبارہ سورۃ فاتحہ پڑھ لی تو اس پر سجدہ سہو واجب نہیں۔ (فتاویٰ سر اجیہ بر حاشیہ قاضی خان ص ۷۲)

وتر یا تراویح میں امام نے آہستہ قرأت کی

کسی امام نے اگر وتر یا تراویح کی نماز میں آہستہ آواز سے قرأت کی تو سجدہ سہو واجب ہو گا۔ (عالمگیری ج ۱ ص ۶۶)

رات کی نفل میں قصد آہستہ قرأت کی

کسی نے رات میں نفل نماز کی امامت کی اور قصد آہستہ سے قرأت کی تو اس پر سجدہ سہو واجب نہیں، لیکن ایسا کرنا برا ہے اور اگر بھول کر قرأت آہستہ آواز سے کی تو سجدہ سہو واجب ہوا۔ (عالمگیری ص ۶۷)

غیر نمازی کے کہنے پر امام نے آہستہ پڑھا

امام نے عصر یا ظہر کی نماز میں بھول کر بلند آواز سے قرأت شروع کی تو کسی غیر نمازی نے زور سے کہا کہ آہستہ پڑھو۔ پس اس صورت میں کچھ توقف کے بعد آہستہ پڑھا تو نماز درست ہے اور اگر فوراً اس کے کہنے سے آہستہ پڑھنا شروع کیا تو نماز صحیح نہ ہوگی، اس کا اعادہ کرنا ضروری ہے۔

(در مختار بر حاشیہ شامی ج ۱ ص ۵۸۱)

نماز میں ”ہوں ہوں“ کہا

بعض جاہل پیروں کے جاہل مریدین کو دیکھا جاتا ہے کہ نماز کی حالت میں کبھی قرأت سن کر اور کبھی سری نماز میں بھی خواہ مخواہ ”ہوں ہوں“ کر کے چیخ مارتے ہیں۔ پس اس طرح ہوں ہوں کرنا اور چیخ و پکار کرنا اگر جنت و دوزخ کے ذکر سے نہیں ہے تو نماز فاسد ہو جائے گی، سجدہ سہو سے کام نہ چلے گا۔ ایسے جاہلوں کو سختی کے ساتھ روکنا چاہیے۔ وہ اپنی نماز بھی فاسد کرتے ہیں اور دوسرے نمازیوں کی نماز میں خلل ڈالتے ہیں۔ (شامی ج ۱ ص ۵۷۹)

والعصر اور لفی خسر کی راء سننے میں نہیں آئی

کسی امام نے جہری نماز میں سورہ عصر پڑھی اور اس طرح پڑھی کہ والعصر کے اوپر وقف کیا اور سننے والے نے والعصر سنا۔ اسی طرح لفی خسر پر وقف کیا تو لفی خس سنا، تو ایسی صورت میں سننے والے کا اعتبار نہیں، بلکہ پڑھنے والے کا اعتبار ہے۔ اگر اس نے صحیح قرأت کی ہے تو نماز درست ہے۔ (عالمگیری زلۃ القاری)

ایک سورۃ پڑھتے ہوئے بھول گیا اور دوسری سورۃ میں چلا گیا

امام نے سورۃ العصر پڑھی اور الا الذین امنوا وعملوا الصلحت
پڑھ کر والتین میں پہنچ گیا، یعنی اجر غیر ممنون پڑھنے لگا اور آخر تک پڑھ ڈالا تو
نماز ہو گئی، سجدہ سہو کی ضرورت ہے۔ (در مختار بر حاشیہ شامی ج ۱ ص ۵۹۲)

نماز کی حالت میں بعض آیتوں کے ختم پر جواب دینا

بعض جگہوں پر دیکھا گیا ہے کہ نماز میں امام سورۃ الرحمن پڑھتا ہے تو
جب فبای الاء ربکما تکذبان پڑھ کر خاموش ہوتا ہے تو مقتدی حضرات بلند
آواز سے لا بشی من نعمک ربنا فکذب فک الحمد پڑھتے ہیں اور جس
وقت سبح اسم ربک پڑھتا ہے تو مقتدی سبحان ربی الاعلیٰ پڑھتے ہیں اور
سورۃ والتین کے آخر میں مقتدی و انالک من الشاہدین پڑھتے ہیں۔

اس طرح امام کا قرأت کے بعد رکنا اور مقتدیوں سے جو بات سننے کے
بعد پھر قرأت کرنا جائز نہیں ہے۔ اس میں غیر قرآن کے ساتھ مشغول ہونا اور امام
کا مقتدی کے تابع ہونا لازم آتا ہے۔ اس سے نماز مکروہ تحریمی ہوگی۔ اس کا دوبارہ
پڑھنا واجب ہے۔ ائمہ اربعہ میں صرف حضرت امام شافعی رحمۃ اللہ علیہ جائز
فرماتے ہیں۔ البتہ فقہائے کرام نے یہ لکھا ہے کہ اگر تنہا اپنی نفل نماز میں پڑھے تو
گنجائش ہے۔ جیسا کہ حدیث میں آیا: ”وانفقہاء اعلم بمعانی الحدیث“ فقہاء
حدیث کے مطلب سب سے زیادہ جانتے ہیں۔ (کبیری ص ۲۲۵)

درمیان میں چھوٹی سورۃ چھوڑ دی

امام نے پہلی رکعت میں ارایت الذی پڑھی اور دوسری رکعت میں قل یا ایہا الکافرون پڑھی، یعنی درمیان میں انا اعطینا کی سورۃ چھوڑ دی تو یہ مکروہ تنزیہی ہے، سجدہ سہو کرنا واجب نہیں ہے (شامی ج ۱ ص ۴۲۵)

آنے والے کی رعایت سے قرأت طویل کرنا

کسی اپنے خاص آدمی کے شامل ہونے کی وجہ سے قرأت لمبی کی یار کوع لمبا کیا تو اس سے سجدہ سہو واجب نہیں، البتہ ایسا کرنا مکروہ تحریمی ہے، اور اگر عام لوگوں کے شامل ہونے کے لئے ایسا کیا تو مکروہ تنزیہی ہے۔

(در مختار بر حاشیہ شامی ج ۱ ص ۴۶۲)

کسی نے الحمد لیلہی پڑھا

اگر کسی نے قرأت میں ایسی غلطی کی، جس کے سبب معنی بدل جائیں، مثلاً الحمد لله رب العالمین کی جگہ الحمد و لیلہی پڑھ دیا تو نماز فاسد ہو جائے گی۔ (شامی ج ۱ ص ۴۴۲)

هم العادون کی جگہ العادون پڑھ دیا

اگر کسی نے نماز میں اولئك هم العادون کی جگہ العادون یعنی دال کی تشدید کے ساتھ پڑھا تو نماز فاسد ہو جائے گی۔

چند غلطیاں اور ان کا حکم

اگر کسی نے نماز میں قواما کی جگہ قواما، قاف کا زیر پڑھا، نعبد کی جگہ نعبد، باء کا زیر پڑھا، قتلوا تفتیلا میں تاء کی تشدید چھوڑ دی۔ قل اعوذ برب الناس میں باء کی تشدید چھوڑ دی۔ ان النفس لامارة میں میم کی تشدید چھوڑ دی۔ ایاک نعبد میں یاء کی تشدید چھوڑ دی۔ افعینا کی جگہ افعینایا کی تشدید کے ساتھ پڑھا۔ اهدنا الصراط کو اهدیا الصراط پڑھا تو ان سب صورتوں میں متقدمین علماء کے نزدیک نماز فاسد ہو جاتی ہے، مگر متاخرین کے نزدیک نماز فاسد نہیں ہوتی اور اسی پر فتویٰ ہے۔ (شامی ج ۱ ص ۴۲۳)

اگر کسی نے یدع الیتیم کی جگہ یدع الیتیم پڑھ دیا، یعنی عین کی تشدید چھوڑ دی تو نماز درست ہے اور اگر یدع الیتیم یعنی دال کے جزم کے ساتھ پڑھا تو نماز فاسد ہو جائے گی۔ (کبیری ص ۴۵۳)

کسی نے اللہ الصمد کو کو سین سے پڑھ دیا تو نماز درست ہے۔ سورۃ انزلنا ہا کی جگہ سورۃ صاد کے ساتھ پڑھ دیا تو نماز درست ہے۔ سوط عذاب کی جگہ سوط عذاب یعنی صاد کے ساتھ پڑھ دیا تو نماز فاسد ہو جائے گی۔ قسوة کی جگہ قصوة یعنی صاد کے ساتھ پڑھ دیا، جب بھی نماز فاسد ہو جائے گی۔ (کبیری ص ۴۵۵)

کسی نے الاما اضطرتم کی جگہ مازطرتم زاء کے ساتھ یا ما اضطرتم طاء کے ساتھ پڑھ دیا تو نماز نہ ہوگی اور اگر ما اضطرتم تاء کے ساتھ پڑھا تو نماز صحیح ہے اور اگر الامن خطف الخطفة میں طاء کی جگہ تاء پڑھ دی تو نماز فاسد ہو جائے گی۔ (کبیری ص ۴۵۶)

اگر کسی نے صراط کی جگہ صرات پڑھ دیا تو نماز فاسد ہو جائے گی اور اگر اظلم و اطغی کی جگہ اتغی تاء کے ساتھ پڑھ دیا، یا ماینطق عن الہوی میں طاء کو تاء کے ساتھ پڑھ دیا تو نماز درست ہے۔ (کبیری ص ۴۵۶)

اگر کسی شخص نے کوئی لفظ مکرر پڑھ دیا اور اس سے معنی میں تغیر ہو گیا، جیسے رب رب العلمین اور مالک مالک یوم الدین تو نماز فاسد ہو جائے گی۔ (شامی ج ۱ ص ۴۴۵)

قرأت میں غلطی کا قاعدہ کلیہ

قرأت میں غلطی واقع ہونے کے سلسلہ میں فقہاء نے یہ قاعدہ لکھا ہے کہ وہ غلطی جس سے معنی میں ایسا زبردست تغیر ہو گیا ہو کہ اس کے اعتقاد سے کفر لازم آتا ہو تو نماز ہر جگہ فاسد ہو جائے گی، خواہ تین آیت سے پہلے ایسی غلطی ہوئی ہو یا تین آیت کے بعد۔ اور وہ غلطی جس سے حرف کی ہیئت میں فرق آ گیا ہو، مثلاً زبر، زیر، پیش بدل جائے، یا تشدید، تخفیف یا مد و قصر میں فرق ہو جائے تو نماز فاسد نہ ہوگی، البتہ اگر بہت تغیر ہو جائے تو نماز فاسد ہو جائے گی۔

اسی طرح کسی حرف میں تغیر ہو جائے، جس کے سبب مراد سے بہت دور معنی بن جائیں، جب بھی نماز فاسد ہو جائے گی، ورنہ نہیں، خواہ تغیر ایک حرف میں ہو یا زیادہ میں۔

اسی طرح ایک حرف کی جگہ دوسرا حرف پڑھ دیا اور معنی بدل گئے، پس اگر ان دونوں حرفوں میں کسی مشقت کے بغیر فرق کر سکتا تھا، نہیں کیا تو نماز فاسد ہو جائے گی۔ اور اگر ان دونوں حرفوں میں فرق کرنا دشوار رہا، جیسے سین اور صاد

میں، اور طاء اور ضاد میں، اور طاء اور تاء میں، پس اگر کسی نے قصد ایسا پڑھا ہے تو نماز فاسد ہو جائے گی، اور بلا قصد اس طرح زبان سے نکل گیا یا ایسا ناواقف اور جاہل ہے کہ ان دونوں میں فرق کو نہیں جانتا تو نماز ہو جاتی ہے۔

اسی طرح اگر کسی نے کوئی لفظ زیادہ کر کے پڑھ دیا اور معنی متغیر ہوئے تو نماز فاسد ہو جائے گی، خواہ وہ زائد لفظ قرآن شریف میں کسی جگہ آیا ہو یا نہ آیا ہو۔ اور اگر اس لفظ کے زیادہ کرنے سے معنی میں تغیر نہیں ہوا، لیکن قرآن شریف میں کہیں وہ لفظ موجود ہے تو نماز بلا تفاق درست ہے۔ اور اگر وہ لفظ قرآن میں کسی جگہ نہیں آیا ہے تو اس میں اختلاف ہے۔ امام ابو یوسف کے نزدیک فاسد ہو جاتی ہے اور دوسرے ائمہ کرام کے نزدیک نماز فاسد نہیں ہوتی۔ بہر حال مذکورہ بالا صورتوں میں علماء متاخرین اکثر جگہ گنجائش پیدا کرتے اور آسانی کا لحاظ کرتے ہیں، اور نماز کے درست ہونے کا حکم دیتے ہیں، اور متقدمین حضرات نماز کے اعادہ کرنے کو کہتے ہیں، اور نماز جیسی اہم عبادت میں احتیاط کا لحاظ کرتے ہیں۔ لہذا نماز پڑھنے والوں کو ان مسائل میں احتیاط سے کام لینا بہتر ہے، اور ضرورت کے وقت اپنے مقامی علماء، کی طرف رجوع کرنا چاہئے۔

(شامی ج ۱ ص ۴۴۴)

قرأت میں کوئی کلمہ کم کر دیا

اگر پڑھتے پڑھتے کسی نے درمیان قرأت سے کوئی کلمہ کم کر دیا پس اگر اس کمی سے معنی میں کوئی تغیر پیدا نہیں ہوا تو نماز درست ہے، جیسے کسی نے یوں پڑھ جزاء سینۃ مثلھا یعنی ایک سینۃ کم کر دیا۔ اور اگر معنی میں تغیر پیدا ہو

جائے تو اکثر علماء کے نزدیک نماز فاسد ہو جاتی ہے اور یہی راجح قول ہے۔
(کبیری ص ۴۵۲)

ہر رکعت میں پوری سورۃ پڑھے

بہتر یہ ہے کہ ہر رکعت میں پوری پوری سورۃ پڑھے۔ اگر ایک رکعت میں کسی سورۃ کا کچھ حصہ اور دوسری رکعت میں کسی دوسری سورۃ کا کچھ حصہ پڑھے تو یہ بھی جائز ہے، لیکن بلا ضرورت افضل نہیں ہے۔ (عالمگیری ج ۱ ص ۴۰)

صرف چھوٹی دو آیتیں پڑھیں

اگر کسی نے سورۃ فاتحہ کے بعد ایک چھوٹی آیت یا دو چھوٹی آیتیں پڑھیں تو نماز مکروہ تحریمی ہوئی۔ (کبیری ص ۲۷۵)

ہونٹ بند کر کے قرأت کرنا

بعض لوگ نماز میں اس طرح قرأت کرتے ہیں کہ چپ چاپ اپنے دونوں ہونٹ بند کئے رہتے ہیں اور دل میں سوچتے اور تصور کرتے ہیں۔ اس طرح پڑھنے سے قرأت کا رکن ادا نہیں ہوتا ہے۔ قرأت کا رکن ادا ہونے کے لئے کم سے کم درجہ یہ ہے کہ حروف صحیح طور پر نکلیں اور اس کے پاس والا یا وہ خود اپنی قرأت سن سکے۔ (صغیری مجتہائی ص ۱۵۰)

چھوٹی تین آیتوں کی مقدار

چھوٹی تین آیتوں کی مقدار فقہاء کرام نے حسب ذیل آیتوں کے برابر

بتائی ہے یہی مقدار ایک لمبی آیت کی قرار دی گئی ہے۔ وہ چھوٹی تین آیتیں یہ ہیں۔
 ثم نظر ۵ ثم عبس و بسر ۵ ثم ادبر و استکبر ۵ (صغیری ص ۱۵۰)

رکوع اور سجدہ میں سہو

رکوع کے بجائے سجدہ میں چلا گیا

کوئی شخص سورۃ فاتحہ اور سورۃ پڑھنے کے بعد رکوع میں جانے کے بجائے بھول کر سجدہ میں چلا گیا اور دوسری رکعت سے پہلے یاد آیا تو اس کو چاہئے کہ اسی وقت اٹھ کر رکوع کرے اور پھر دوبارہ سجدہ کرے اور اخیر میں سجدہ سہو کرے اور اگر دوسری رکعت سے پہلے یاد نہیں آیا تو دوسری رکعت کا رکوع پہلی رکوع تصور کیا جائے گا اور یہ دوسری رکعت بھی پہلی رکعت سمجھی جائے گی اور اس صورت میں بھی سجدہ سہو کرنا واجب ہے۔ (عالمگیری ج ۱ ص ۶۷)

کسی رکعت میں صرف ایک سجدہ کیا

کسی شخص نے پہلی رکعت میں صرف ایک سجدہ کیا اور اسے دوسری رکعت میں یاد آیا کہ میں نے پہلی رکعت میں ایک ہی سجدہ کیا ہے۔ پس یاد آتے ہیں سجدہ کرے اور باقی ماندہ رکعت پوری کر کے اخیر میں سجدہ سہو کر لے۔

(عالمگیری ج ۱ ص ۶۶)

رکوع میں سجدہ کی تسبیح یا سجدہ میں رکوع کی تسبیح پڑھ دی

اگر کسی نے رکوع میں سجدہ کی تسبیح یا سجدہ میں رکوع کی تسبیح پڑھ دی تو

اس پر سجدہ سہو واجب نہیں، البتہ مکروہ تنزیہی ہے، یاد آجائے تو پھر رکوع یا سجدہ کی تسبیح کہہ لے تاکہ سنت کے مطابق ہو جائے۔ (در مختار ج ۱ ص ۴۶۱)

شک ہو گیا کہ دو سجدے کئے یا ایک

کسی شخص کو نماز میں یہ شک ہوا کہ میں نے ایک سجدہ کیا یا دو۔ پس ایسی صورت میں اگر کسی طرف ظن غالب نہیں ہے تو ایک سجدہ اور کرے اور اخیر میں سجدہ سہو کرے۔ (در مختار ج ۱ ص ۱۰۳)

امام کے پیچھے رکوع یا سجدہ چھوٹ گیا

امام کے پیچھے اگر کسی کا رکوع سجدہ چھوٹ گیا تو اسے چاہئے کہ جس وقت یاد آئے فوراً رکوع یا سجدہ کر کے امام کے ساتھ ہو جائے، اور اگر اس وقت نہیں کیا تو امام کے سلام پھیرنے کے بعد رکوع یا سجدہ کر کے پھر سجدہ سہو کرے۔ اگر ان دونوں صورتوں میں سے کوئی صورت اختیار نہ کی تو اس کی نماز نہ ہو گئی، اس نماز کو دوبارہ پڑھنا ضروری ہو گا۔ (عالمگیری ج ۱ ص ۶۶)

رکوع کی جگہ سجدہ اور سجدہ کی جگہ رکوع کر لیا

اگر کسی نے نماز میں کسی رکن کو مقدم یا مؤخر کر دیا، مثلاً پہلے سجدہ کر لیا، بعد میں رکوع کر لیا تو اس صورت میں سجدہ سہو واجب ہو گا۔

(عالمگیری ج ۱ ص ۶۶)

دور رکوع کر لئے

اگر کسی شخص نے نماز میں کسی رکن کو مکرر ادا کر لیا، مثلاً دور رکوع کر لئے

تو اس پر سجدہ سہو واجب ہوگا۔ (عالمگیری ج ۱ ص ۶۶)

امام نے بھول کر تین سجدے کر لئے

اگر بھولے سے امام تیسرے سجدے میں چلا گیا تو مقتدی اس کا اتباع نہ کریں، البتہ امام پر سجدہ سہو واجب ہوگا اور سجدہ سہو میں مقتدی اتباع کریں گے۔ (شامی ج ۱ ص ۴۳۹)

سجدہ سہو واجب تھا اور ادا نہیں کیا

اگر کسی شخص کے ذمہ سجدہ سہو واجب تھا اور بھول کر ادا نہیں کر سکا تو وہ نماز ناقص ہوگی، اس کا اعادہ کرنا ضروری ہے۔ لیکن یہ بات اچھی طرح سمجھ لینا چاہئے کہ دوبارہ لوٹانے کی صورت میں وہ نماز نفل ہوگی، فرض اس کا پہلے ہی ادا ہو گیا، گو کہ ناقص ادا ہوا۔ یہ دوبارہ نماز صرف تکمیل ثواب کے واسطے ہوگی۔ یہی وجہ ہے کہ جماعت کے ساتھ اگر دوبارہ ادا کی گئی اور اس حالت میں کسی نے فرض کی نیت سے امام کی اقتداء کی تو اس کا فرض ادا نہ ہوگا، اس کو دوبارہ نماز پڑھنا ضروری ہوگا۔ (در مختار بر حاشیہ شامی ج ۱ ص ۴۲۴)

سجدہ سہو کرنا سمجھ میں نہیں آیا

اگر نماز میں کوئی سہو ہو جائے اور مسئلہ سمجھ میں نہ آئے کہ اس صورت میں سجدہ سہو واجب ہوگیا نہیں، پس ایسی صورت میں سجدہ سہو نہ کرنا چاہئے۔ (مستفاد از شامی ج ۱ ص ۴۲۶)

شبہ سے سجدہ سہو واجب نہیں

اگر کسی شخص کو نماز میں کسی واجب کے چھوٹ جانے کا شک ہو گیا تو اس سے سجدہ سہو واجب نہیں، البتہ اگر ظن غالب ہو تو پھر آخر نماز میں سجدہ سہو کرنا واجب ہے۔ (در مختار بر حاشیہ شامی ج ۱ ص ۳۹۲)

سجدہ سہو میں شک ہو گیا

اگر کسی پر سجدہ سہو واجب تھا، لیکن قعدہ اخیرہ میں اس کو سجدہ سہو کے بارے میں شک ہو گیا کہ میں نے سجدہ سہو کیا یا نہیں تو ایسی صورت میں غلبہ ظن پر عمل کر لے اور اگر کسی جانب رجحان نہ ہوتا ہو تو ایسی صورت میں سجدہ سہو کرے۔ (شامی ج ۱ ص ۵۲۹)

مقتدی کا امام سے سجدہ سہو کرانا

بعض دفعہ ایسا ہوتا ہے کہ مقتدی امام سے سجدہ سہو کراتا ہے۔ اس کی صورت یہ ہوتی ہے کہ جب امام پہلا سلام پھیرتا ہے تو مقتدی تکبیر کہہ کر سجدہ میں چلا جاتا ہے، پھر امام اور تمام لوگ اس کی اتباع میں سجدہ سہو کرتے ہیں۔ پس اگر ایسی صورت پیش آگئی تو نماز فاسد نہ ہوگی۔

سجدہ سہو کیا اور سلام نہیں پھیرا

اگر کسی نے سجدہ سہو کرتے وقت داہنی طرف سلام نہیں پھیرا یا سامنے ہی سلام کہہ کر سجدہ سہو کر لیا، جب بھی نماز درست ہے۔

(شامی ج ۱ ص ۵۳۶)

سجدہ سہو بائیں طرف سلام پھیر کر کیا

اگر کسی نے بھول کر پہلے بائیں طرف سلام پھیر دیا، اس کے بعد سجدہ سہو کیا تو اس پر سجدہ سہو واجب نہیں۔ (عالمگیری ج ۱ ص ۶۵)

سجدہ سہو سورج نکلنے کے اندیشہ سے ترک کر دیا

فجر کی نماز میں کسی کے ذمہ سجدہ سہو واجب ہوا، لیکن وقت اس قدر تنگ ہے کہ اگر سجدہ سہو کر کے نماز پوری کرے گا تو نماز کا سلام پھیرنے لے پہلے سورج کے نکل آنے کا قوی اندیشہ ہے تو ایسی صورت میں سجدہ سہو نہ کرے۔ (عالمگیری ج ۱ ص ۶۵)

محض شک کی وجہ سے سجدہ سہو کر لیا

اگر کسی پر سجدہ سہو واجب نہیں ہوا، مگر اسے خواہ مخواہ سجدہ سہو کے واجب ہونے کا شک ہو گیا، پس محض شک کی وجہ سے اس نے سجدہ سہو کر لیا تو فتویٰ اس قول پر ہے کہ اس کی نماز درست ہے۔ (شامی ج ۱ ص ۵۶۰)

امام سجدہ سہو بھول گیا تو مقتدی پر واجب نہیں

اگر امام پر سجدہ سہو واجب ہوا اور اسے سجدہ سہو کرنا یاد نہ رہا تو مقتدیوں پر سجدہ سہو واجب نہیں ہوگا۔ (عالمگیری ج ۱ ص ۶۶)

سجدہ سہو نہیں کیا اور سلام پھیر کر قہقہہ لگایا

کسی شخص کے ذمہ سجدہ سہو واجب تھا۔ اس نے بھول کر آخری سلام

پھیر دیا، پھر قفقہ لگایا تو اس سے سجدہ سہو ساقط ہو جائے گا اور اس کی نماز پوری سمجھی جائے گی۔ (عالمگیری ج ۱ ص ۶۷)

متعدد غلطیوں پر ایک مرتبہ سجدہ سہو کافی ہے

کسی سے ایک ہی نماز میں متعدد ایسی غلطیاں ہوئیں، جن سے سجدہ سہو واجب ہوتا ہے تو اس صورت میں صرف ایک مرتبہ سجدہ سہو کر لینا سب کی تلائی کے لئے کافی ہے۔

سجدہ سہو میں سہو ہو گیا۔

• اگر کسی کو سجدہ سہو کی حالت میں سہو ہو گیا اور سجدہ کی حالت میں تھوڑی دیر تک سوچتا رہا تو اس پر دوبارہ سجدہ سہو واجب نہیں ہے۔
(مبسوط ج ۱ ص ۲۲۲)

لطیفہ

ایک مرتبہ حضرت امام محمد رحمۃ اللہ علیہ نے حضرت امام کسائی رحمۃ اللہ علیہ سے کہا (یہ حضرت امام حمد کے خالہ زاد بھائی تھے اور علم نحو کے زبردست امام تھے اور اسی فن نحو کی خدمت میں لگے رہتے تھے) کہ علم فقہ اس قدر اہم علم ہے اور آپ اس کا مشغلہ نہیں رکھتے۔ حضرت امام کسائی نے جواب دیا: جو شخص علم نحو کو مضبوط کرے گا تو وہ اس کو تمام علوم کی طرف رہنمائی کرے گا۔ حضرت امام محمد نے فرمایا: اچھا میں تم سے فقہ کا ایک مسئلہ پوچھتا ہوں۔ تم اپنے نحو کے زور سے بتاؤ حضرت امام کسائی نے فرمایا: پوچھئے۔ حضرت امام محمد نے یہی مسئلہ پوچھا:

جس شخص کو سجدہ سہو کی حالت میں سہو ہو گیا اور تھوڑی دیر تک سوچتا رہا، اس کے بابت آپ کیا فرماتے ہیں۔ امام کسائی نے جواب دیا کہ اس شخص پر سجدہ سہو واجب نہیں ہوگا۔ حضرت امام محمد نے پوچھا: آپ نے نحو کے کس قاعدہ سے یہ مسئلہ نکالا؟ حضرت امام کسائی نے فرمایا: میں نے اس قاعدہ سے نکالا کہ اسم مصغر کی دوبارہ تصغیر نہیں لائی جاتی ہے۔ حضرت امام محمد امام کسائی کی اس ذہانت سے دنگ رہ گئے۔ (مبسوط ج ۱ ص ۲۲۴)

مسافر نے سجدہ سہو کر کے اقامت کی نیت کر لی

مسافر نے دو رکعت فرض کی نیت باندھی، اس میں سہو ہو گیا اور سجدہ سہو بھی کر لیا، اس کے بعد اس نے اقامت کی نیت کر لی تو اسے چار رکعت پڑھنی ضروری ہوگی، اور اخیر میں سجدہ سہو دوبارہ واجب ہوگا۔ (عالمگیری ج ۱ ص ۶۷)

سجدہ سہو رکعت کے قائم مقام نہیں ہوتا

امام عشاء کی نماز میں بھول کر تین رکعت پڑھ گیا، پھر اسے خیال آیا کہ تین ہی رکعتیں ہوئی ہیں، لہذا التحیات کو پورا کر کے سجدہ سہو کر لیا اور پھر تین ہی رکعت پر سلام پھیر دیا تو نماز صحیح نہ ہوگی۔ رکعت کی تلافی سجدہ سہو سے نہیں ہوتی۔ سجدہ سہو تو واجب کے ترک کرنے پر یا اس کے مقدم و مؤخر وغیرہ کرنے کے موقع پر ہے۔ (در مختار بر خاشیہ شامی ج ۱ ص ۶۹۳)

سجدہ تلاوت تاخیر سے کیا

نماز میں جب سجدہ کی آیہ پڑھے تو اسی وقت سجدہ تلاوت کرنا چاہیے

اور اگر مؤخر کر دیا اور نماز کے سجدوں کے ساتھ کیا تو سجدہ سہو کرنا واجب ہے۔
(شامی ج ۱ ص ۷۲۲)

جلسہ استراحت سے سجدہ سہو واجب نہیں ہوتا

دوسری یا چوتھی رکعت کے لئے اٹھتے وقت سجدہ کر کے ذرا سی دیر بیٹھ کر جو اٹھتے ہیں، جس کو جلسہ استراحت کہتے ہیں، اس سے سجدہ سہو واجب نہیں ہوتا۔ (شامی ج ۱ ص ۴۳۸)

سجدہ سہو تراویح میں

بعض لوگ یہ سمجھتے ہیں کہ تراویح میں سجدہ سہو نہیں ہوتا۔ یہ قول صحیح نہیں ہے، بلکہ تراویح میں بھی اگر کوئی ایسی غلطی ہو جائے، جس سے سجدہ سہو واجب ہو تو سجدہ سہو کرنا واجب ہے۔ (در مختار بر حاشیہ شامی ج ۱ ص ۷۰۵)

سجدہ تلاوت رکوع میں

اگر تراویح کی نماز میں سجدہ کی آیت رکوع کے ختم پر آئے یا سورۃ کے ختم پر آئے تو اس کے ادا کرنے کی دو صورتیں ہیں۔ پہلی صورت تو یہ ہے کہ فوراً سجدہ کرے، پھر اٹھ کر آگے سے چند آیتیں پڑھ کر پھر رکوع کرے اور دوسری صورت یہ ہے کہ رکوع میں سجدہ تلاوت کی نیت کر لے۔ اس سے سجدہ تلاوت ادا ہو جاتا ہے، مگر فوراً رکوع ہونا چاہیے۔ یہ دوسری صورت مناسب نہیں ہے، کیونکہ اس سے صرف امام کا سجدہ ادا ہو گا اور مقتدیوں کا سجدہ تلاوت رہ جائے گا۔ کیونکہ امام کی نیت کے ساتھ ساتھ مقتدیوں کی نیت ضروری ہے اور اس صورت میں امام کی نیت کا حال مقتدیوں کو معلوم نہ ہو سکے گا۔ (شامی ج ۱ ص ۷۲۳)

سجدہ سہو میں صلوٰۃ التبیح کی تسبیح پڑھنا

اگر کسی کو صلوٰۃ التبیح میں سہو ہو جائے تو سجدہ سہو کے سجدوں میں صلوٰۃ التبیح کی تسبیح یعنی سبحان اللہ والحمد للہ ولا الہ الا اللہ واللہ اکبر نہ پڑھے، بلکہ سبحان ربی الاعلیٰ کہے۔ (شامی ج ۱ ص ۶۴۳)

صلوٰۃ التبیح کی تسبیح رکوع میں بھول گیا اور سجدہ میں پڑھی

اگر صلوٰۃ التبیح پڑھتے وقت رکوع میں سبحان اللہ والحمد للہ کی تسبیح پڑھنا بھول گیا اور سجدہ میں دو گنا پڑھ لیا تو سجدہ سہو واجب نہیں ہے۔ اسی طرح اگر کسی رکن میں دس مرتبہ کے بجائے پندرہ مرتبہ یہ تسبیحات پڑھیں، جب بھی سجدہ سہو واجب نہ ہوگا۔

رکوع یا سجدہ کے بعد قومہ یا جلسہ میں عجلت کرنا

اگر کوئی شخص رکوع سے اٹھ کر قومہ کی حالت میں اطمینان کے ساتھ کھڑا نہیں ہوا یا سجدہ سے اٹھ کر جلسہ کی حالت میں اطمینان سے نہیں بیٹھا۔ پس اگر بھول کر ایسا کیا ہے تو سجدہ سہو کرنا واجب ہے اور اگر قصد ایسا کیا ہے یا اس طرح کرنے کی عادت بنالی ہے تو ایسی نماز کا اعادہ ضروری ہے، سجدہ سہو سے تلافی نہ ہوگی۔ (شامی ج ۱ ص ۴۲۵)

سورۃ حج کے آخری سجدہ کا حکم

حضرت امام شافعیؒ کے نزدیک سورۃ حج کا آخری سجدہ واجب ہے۔ اگر کوئی حنفی مقتدی شافعی المذہب امام کے پیچھے نماز پڑھے تو حنفی مقتدی کو بھی چاہئے کہ

اپنے امام کے اتباع میں سورہ حج کا آخری سجدہ کرے۔ (شامی ج ۱ ص ۷۱)

ایک رکعت میں آیت سجدہ پڑھی اور دوسری رکعت

میں سجدہ تلاوت تاخیر سے کیا

کسی شخص نے ایک رکعت میں آیت سجدہ پڑھی، مگر اس میں سجدہ کرنا بھول گیا۔ دوسری رکعت میں یا تیسری رکعت میں جب یاد آئے، سجدہ تلاوت کر لے اور پھر اخیر میں سجدہ سو کرے۔ (عالمگیری باب سجدۃ التلاوة)

سجدہ تلاوت کی کس قدر تاخیر سے سجدہ سو واجب ہوتا ہے

نماز میں اگر کوئی شخص آیت سجدہ پڑھے تو فوراً سجدہ تلاوت کرنا واجب ہے۔ اور اگر تین آیتوں سے کم پڑھ کر ہی سجدہ تلاوت کر لیا ہے تو پھر سجدہ سو واجب نہیں۔ (در مختار بر حاشیہ شامی ص ۷۲۱)

آیت سجدہ نماز میں دوبارہ پڑھی

کسی نماز میں سجدہ کی آیت پڑھی اور فوراً سجدہ تلاوت بھی کر لیا۔ سجدہ سے اٹھنے کے بعد پھر وہی آیت سجدہ دہرائی تو اسے دوبارہ سجدہ تلاوت کرنا چاہیے۔ (عالمگیری باب سجود التلاوة)

رکوع میں یا سجدہ میں التحیات پڑھ لی

اگر کسی نے رکوع یا سجدہ میں التحیات پڑھ لی تو اس پر سجدہ سو واجب نہیں۔ (طحطاوی ص ۲۵۰)

رکعت کی تعداد میں سہو

پہلی یا تیسری رکعت میں بیٹھ گیا

پہلی یا تیسری رکعت میں بھول کر بیٹھ گیا، پھر دوسری یا چوتھی رکعت کے لئے کھڑا ہو گیا۔ پس اگر ایک رکن کی مقدار سے کم بیٹھا ہے تو سجدہ سہو واجب نہیں، اور اگر ایک رکن کی مقدار بیٹھا رہا تو اخیر میں سجدہ سہو واجب ہو گا۔ واضح رہے کہ ایک رکن کی مقدار فقہاء نے تین مرتبہ سبحان اللہ کہنے کے برابر بتائی ہے۔ (عالمگیری ج ۱ ص ۶۵)

فجر کی چار رکعت اور عصر کی چھ رکعت پڑھ لی

اگر کسی نے بھول کر فجر کی نماز دو رکعت کے بجائے چار رکعت پڑھ لی، یا عصر کی نماز چار رکعت کے بجائے چھ رکعت پڑھ لی۔ پس اگر قعدہ اخیرہ کر کے زائد رکعتیں پڑھیں ہیں تو اس کا فرض ادا ہو گیا اور دو رکعت زائد نفل ہو جائیں گی، البتہ اخیر میں سجدہ سہو کرنا واجب ہو گا۔ (شامی ج ۱ ص ۷۰۰)

ایک شبہ اور اس کا جواب

نماز فجر کے بعد سورج نکلنے تک اسی طرح عصر کے بعد سورج غروب ہونے تک نفل پڑھنا مکروہ ہے۔ لہذا یہ شبہ ہوتا ہے کہ اگر فجر کی دو رکعت کے بجائے چار رکعت پڑھ لی یا عصر کی چار رکعت کے بجائے چھ رکعت پڑھ لی، اور سجدہ کر لینے کے بعد اس کا فرض صحیح ہو گیا اور زائد رکعتیں نفل ہو گئیں، تو چونکہ فجر

اور عصر کے بعد نفل پڑھنا مکروہ ہے، اس لئے مسئلہ مذکورہ میں کراہت کا ارتکاب لازم آتا ہے۔ پس اس شبہ کا جواب یہ ہے کہ ان دونوں نمازوں کے بعد نفل پڑھنا اس وقت مکروہ ہے، جب کہ ایسا قصد کرے اور اگر بھول کر یا کسی مجبوری سے پڑھ لی تو مکروہ نہیں ہے۔ (شامی ج ۱ ص ۷۰۰)

رکعت کی تعداد میں شک ہو گیا

اگر رکعت کے شمار میں سہو ہو جائے تو غالب گمان پر عمل کر کے اسی پر بنا کرے۔ یہ حکم اس شخص کے لئے ہے، جس کو بجز ت شک ہو تا رہتا ہے۔ اور اگر کسی کو ایسی عادت نہیں ہے، بلکہ اتفاقاً کبھی شک ہو جائے تو وہ از سر نو نماز پڑھے۔ (در مختار بر حاشیہ شامی ج ۱ ص ۷۰۵)

چار رکعت والی نماز تین رکعت پڑھائی

کسی امام نے چار رکعت والی نماز بھول کر تین رکعت پڑھائی اور سلام پھیر دیا۔ اس کے بعد مقتدیوں میں تذکرہ ہوا تو اللہ اکبر کہہ کر امام چوتھی رکعت کے لئے کھڑا ہو گیا اور اخیر میں سجدہ سہو کر کے نماز پوری کی۔ پس اگر امام نے کوئی بات چیت نہیں کی تھی تو اس کی نماز اور نہ بولنے والے مقتدیوں کی نماز درست ہو گئی۔ لیکن جن مقتدیوں نے بات چیت کر لی ہے، ان کی نماز نہیں ہو گی۔ انہیں از سر نو دوبارہ نماز پڑھنی ہو گی۔ (شامی ج ۱ ص ۶۹۱)

چوتھی رکعت میں التحیات پڑھ کر پانچویں کے لئے کھڑا ہو گیا
امام اگر چوتھی رکعت میں التحیات پڑھ کر بھولے سے پانچویں کے لئے

کھڑا ہو گیا تو ایسی صورت میں مقتدیوں کو اختیار ہے، جی چاہے تو امام کے اقتداء میں کھڑے ہو جائیں اور جی چاہے تو بیٹھے رہیں، لیکن مسبوق کی نماز فاسد ہو جائے گی۔ (کبیری ص ۴۴۱)

صورت مذکورہ میں پانچویں رکعت کا سجدہ کرنے سے پہلے اگر یاد آجائے تو لوٹ آئے اور سجدہ سہو کرے۔ اگر پانچویں رکعت کا سجدہ کر لیا تو اس کو چاہئے کہ وہ چھٹی رکعت بھی ملا لے اور اخیر میں سجدہ سہو کرے۔ اس کے چار فرض صحیح ہو گئے اور اخیر کی دو رکعتیں نفل ہو جائیں گی۔ (عالمگیری ج ۱ ص ۶۷)

پانچویں یا چھٹی رکعت میں کسی نے امام کی اقتداء کی

آخری قعدہ کر کے امام بھولے سے پانچویں یا چھٹی رکعت کے لئے کھڑا ہو گیا اور اس حالت میں کسی نے امام کی اقتداء کی تو چونکہ یہ دونوں رکعتیں امام کی نفل ہوں گی، اس لئے اقتداء کرنے والے کی نماز فرض صحیح نہ ہوگی۔

(مستفاد از عالمگیری ج ۱ ص ۶۷)

مسافر نے دور رکعت کی نماز چار رکعت پڑھ لی

کسی مسافر نے دور رکعت یعنی قصر نماز پڑھنے کے بجائے بھولے سے چار رکعتیں پڑھ لیں۔ پس اگر دوسری رکعت پر قعدہ کر کے اٹھا ہے تو اس کی فرض نماز درست ہے، لیکن سجدہ سہو واجب ہے اور آخر کی دو رکعتیں نفل ہو جائیں گی۔ اور اگر مسافر امام ہے اور مقتدی مقیم ہے تو مقتدیوں کی نماز نہیں ہوگی۔

(شامی ج ۱ ص ۷۴۱)

یقین کے ساتھ چار رکعت پڑھی، پھر

سلام کے بعد کسی نے شک دلایا

اگر کسی نے اپنے یقین کے ساتھ چار رکعت نماز پڑھ کر سلام پھیرا، سلام کے بعد ایک دو آدمیوں نے کہا کہ تم نے تین ہی رکعت پر سلام پھیرا ہے تو ایسی صورت میں وہ اپنے یقین کے مطابق عمل کرے۔ اس کی نماز صحیح ہے، دوسروں کا قول معتبر نہ ہوگا۔ (در مختار بر حاشیہ شامی ص ۷۰۷)

دور رکعت نفل میں سہو ہوا، پھر سجدہ سہو کے بعد چار کا ارادہ کر لیا

کسی نے دور رکعت نفل کی نیت کی اور اس میں اس سے سہو گیا اور سجدہ سہو بھی کر لیا۔ اس کے بعد چار رکعت پڑھنے کا ارادہ کر لیا تو اس کی چاروں رکعت نفل صحیح ہو جائیں گی۔ لیکن اخیر میں دوبارہ سجدہ سہو کرنا ہوگا۔ لیکن اس کے لئے بہتر یہ تھا کہ وہ علیحدہ سے دور رکعت پڑھتا اور اس پر بنانہ کرتا۔ (عالمگیری ج ۱ ص ۶۷)

وتر کی دوسری اور تیسری رکعت میں شک ہو گیا

اگر کسی کو وتر کی نماز میں شک ہو گیا کہ دوسری رکعت ہے یا تیسری پس ایسی صورت میں وہ رکعت پوری کرے اور اس میں دعائے قنوت بھی پڑھے اور اخیر میں سجدہ سہو بھی کرے (عالمگیری ج ۱ ص ۶۶)

امام کو شک ہو گیا کہ ایک رکعت پڑھائی یا دو

کسی امام نے دور رکعت نماز پڑھائی اور دوسرے سجدہ میں سے اٹھتے

ہوئے اسے شک ہو گیا کہ ایک رکعت ہوئی یا دو۔ پس وہ کنکھیوں سے مقتدیوں کی طرف دیکھنے لگا کہ اگر وہ اٹھیں تو میں بھی اٹھو اور اگر وہ بیٹھ جائیں تو میں بھی بیٹھ جاؤں۔ غرض لقمہ دیئے جانے کی صورت پیدا کی تو اس میں کوئی حرج نہیں ہے۔ اس پر سجدہ سہو بھی واجب نہ ہوگا۔ (عالمگیری ج ۱ ص ۶۶)

ظہر کی چار رکعت سنت میں دور رکعت پر سلام پھیر دیا

اگر کسی نے ظہر سے پہلے چار رکعت سنت مؤکدہ کی نیت باندھی اور اس اثناء میں ظہر کی نماز باجماعت شروع ہو گئی اور اس نے دور رکعت پوری کر کے سلام پھیر دیا تو اسے فرضوں کے بعد پوری چار رکعت پڑھنی ہوں گی اور پہلی والی دور کعتیں نفل ہو جائیں گی۔ (در مختار بر حاشیہ شامی ج ۱ ص ۶۳۱)

تراویح چار رکعت پڑھ لی اور دور رکعت پر قعدہ نہیں کیا

اگر امام تراویح کی نماز میں دور رکعت پڑھنے کے بعد تیسری رکعت کے لئے کھڑا ہو گیا اور چار کعتیں پوری کر لیں تو اخیر میں سجدہ سہو کرنا واجب ہے۔ لیکن تراویح کی نماز صرف دور رکعت ہوں گی۔ پہلی دور کعتیں نفل ہو جائیں گی۔ (شامی ج ۱ ص ۷۴۷)

تراویح میں تین رکعت پڑھ لی اور قعدہ نہیں کیا

کسی نے دور رکعت تراویح کی نیت کی اور بھول کر دوسری رکعت پر نہیں بیٹھا، بلکہ تیسری رکعت پر بیٹھا تو وہ نماز واجب الاعداء ہوگی۔ (عالمگیری باب النوافل)

مسافر نہیں، مگر اپنے آپ کو مسافر سمجھ کر قصر نماز پڑھی

ایک شخص کہیں سفر میں گیا اور اپنے آپ کو مسافر خیال کیا اور چار رکعت والی نماز دو رکعت پڑھتا رہا۔ بعد میں اسے معلوم ہوا کہ اس کا سفر ۴۸ میل سے کم مسافت کا تھا، تو اس کو سب نمازیں مع وتر کے قضا پڑھنی ہوں گی۔

پانچ رکعتیں پڑھ لیں

اگر کسی شخص نے چار رکعت پر قعدہ اخیرہ کیا اور پھر بھول کر پانچویں کے لئے کھڑا ہو گیا اور رکوع و سجدہ بھی کر لیا اور اخیر میں سجدہ سہو بھی کر لیا تو اس کی چار رکعت نماز درست ہو گئی اور پانچویں رکعت لغو اور بیکار سمجھی جائے گی۔ اور اگر چوتھی رکعت پر نہیں بیٹھا اور پانچ رکعتیں پڑھ لیں تو اس کا فرض نفل میں بدل جائے گا اور فرض دوبارہ پڑھنا ہو گا۔

قعدہ اور التحیات میں سہو

قعدہ اولیٰ میں التحیات کے بعد درود شریف کا کچھ حصہ پڑھ لیا فرض یا واجب یا سنن مؤکدہ نماز میں قعدہ اولیٰ میں بھول کر اگر التحیات کے بعد درود شریف پورا پڑھ لیا، یا اللھم صل علی محمد تک پڑھ لیا تو اس پر سجدہ سہو واجب ہے اور اگر اس سے کم پڑھا تو اس پر سجدہ سہو واجب نہیں۔

(شامی ج ۱ ص ۷۸)

سجدہ سہو کر کے التحیات کی جگہ سورہ فاتحہ پڑھ لی

نماز میں کوئی واجب ترک ہوا، جس کی وجہ سے اس نے سجدہ سہو کیا۔ سجدہ سہو کرنے کے بعد تشهد پڑھنے کے بجائے سورہ فاتحہ پڑھ ڈالی تو اس پر دوبارہ سجدہ سہو واجب نہیں۔ سورہ فاتحہ کے بعد پھر تشهد وغیرہ پڑھ کر نماز پوری کرے، اس کی نماز صحیح اور درست ہے۔ (عالمگیری ج ۱ ص ۶۶)

التحيات کی بجائے قرأت کر لی

اگر کسی نے قعدہ میں التحیات پڑھنے کے بجائے سورہ فاتحہ یا کوئی اور سورہ پڑھ ڈالی تو اس کی دو صورتیں ہیں۔ اگر پہلے قرأت کی اور اس کے بعد التحیات پڑھی سجدہ سہو واجب ہوگا، اور اگر پہلے التحیات پڑھی، اس کے بعد قرأت کی تو سجدہ سہو پہلے قعدہ میں واجب ہوگا اور قعدہ اخیرہ میں واجب نہیں۔ (طحاوی ص ۲۵۰)

التحيات کا کچھ حصہ چھوٹ گیا

اگر کسی نے قعدہ اولیٰ یا قعدہ اخیرہ میں التحیات پڑھی اور اس کا کچھ حصہ چھوٹ گیا تو اس پر سجدہ سہو واجب ہے، خواہ فرض نماز ہو خواہ نفل۔ (عالمگیری ج ۱ ص ۶۶)

قعدہ اولیٰ بھول گیا

اگر کوئی شخص چار رکعت والی فرض نماز یا سنت مؤکدہ نماز میں قعدہ اولیٰ یعنی دور رکعت پر بیٹھنا بھول گیا تو سجدہ سہو واجب ہوگا۔

(در مختار حاشیہ شامی ج ۱ ص ۷۰۱)

نوافل میں قعدہ اولیٰ بھول گیا

سنن غیر مؤکدہ یا نفل نمازوں میں قعدہ اولیٰ نہیں کیا اور چار رکعتیں پڑھ لیں تو قاعدہ کے مطابق (یعنی نفل کی دو رکعت مستقل نماز ہوتی ہے) نماز فاسد ہو جائے گی۔ لیکن فقہاء نے بطور استحسان (خلاف قاعدہ) ان چاروں رکعتوں کو ایک نماز کے حکم میں شمار کرتے ہوئے جائز اور صحیح بتایا ہے، البتہ قعدہ اولیٰ نہ کرنے پر سجدہ سہو کرنا ہوگا۔ (مراقی الفلاح ص ۲۲۸)

نفل کے قعدہ اولیٰ میں درود شریف بھی پڑھ دیا

چار رکعت نفل کی نیت باندھی۔ اس کے قعدہ اولیٰ میں التحیات پڑھنے کے بعد درود شریف بھی پڑھ لیا تو اس پر سجدہ سہو واجب نہیں، بلکہ چار رکعت والی نفل نمازوں میں دو رکعت پر تشہد کے بعد درود پڑھ کر ہی اٹھنا چاہئے، یہی مستحب ہے۔ (در مختار ج ۱ ص ۹۵)

قعدہ اولیٰ میں دو دفعہ التحیات پڑھ دی

قعدہ اولیٰ میں اگر کسی نے دو مرتبہ التحیات پڑھ لی تو سجدہ سہو کرنا واجب ہے۔ (عالمگیری ج ۱ ص ۶۶)

قعدہ اخیرہ میں دو دفعہ التحیات پڑھ دی

اگر کسی نے قعدہ اخیرہ میں دو مرتبہ التحیات پڑھ لی تو سجدہ سہو کرنا واجب نہیں۔ (عالمگیری ج ۱ ص ۶۶)

قعدہ اولیٰ میں التحیات پڑھ کر خاموش رہا

قعدہ اولیٰ میں التحیات پڑھ کر کچھ دیر تک خاموش بیٹھا رہا۔ پس اگر اس کی خاموشی ایک رکن کی مقدار ہو گئی ہے تو اس پر سجدہ سہو واجب ہے، اور اگر ایک رکن سے کم خاموشی رہی تو سجدہ سہو واجب نہیں ہے۔ (عالمگیری ج ۱ ص ۶۶)

قعدہ اولیٰ میں بھول کر سلام پھیر دیا

اگر کسی نے قعدہ اولیٰ میں بھول کر ایک طرف یا دونوں طرف سلام پھیر دیا، اس کے بعد فوراً یاد آیا۔ پس اگر کوئی بات چیت نہیں کی ہے تو تیسری رکعت کے لئے کھڑا ہو جائے، پھر اپنی نماز پوری کر کے اخیر میں سجدہ سہو کرے۔ (شامی ج ۱ ص ۶۹۴)

قعدہ اولیٰ بھول گیا اور قعدہ اخیرہ میں یاد آیا

اگر کسی نے قعدہ اولیٰ بھول کر ترک کر دیا اور اسے قعدہ اخیرہ میں سلام پھیرنے سے قبل یاد آیا تو اس پر سجدہ سہو واجب ہے، اسی وقت سجدہ سہو کرے۔ (در مختار بر حاشیہ شامی ج ۱ ص ۴۲۴)

امام کے پیچھے التحیات رہ گئی

اگر امام کے پیچھے کسی نے التحیات نہیں پڑھی تو اس کا اعادہ کرنا ضروری نہیں اور نہ مقتدی پر سجدہ سہو واجب ہے۔ (شامی ج ۱ ص ۶۹۵)

قعدہ اولیٰ چھوڑ کر امام کھڑا ہو گیا، پھر لقمہ ملا تو بیٹھ گیا

امام بھولے سے قعدہ اولیٰ چھوڑ کر کھڑا ہو گیا، پیچھے سے کسی نے لقمہ دیا

تو بیٹھ گیا، تو آخر میں سجدہ سہو کرنا واجب ہے اور صحیح قول کے مطابق اس کی نماز صحیح ہے، لیکن امام نے برا کیا، کھڑے ہو جانے کے بعد اسے لوٹنا نہ چاہیے تھا، بلکہ اسے چاہیے کہ سبحان اللہ کہہ دے، تاکہ مقتدی بھی اٹھ جائیں۔

(در مختار بر حاشیہ شامی ج ۱ ص ۶۹۷ و مبسوط ج ۱ ص ۲۲۲)

قعدہ اولیٰ کے بغیر کس حد تک اٹھ جانے پر سجدہ سہو واجب ہے

اگر دور رکعت پڑھ کر قعدہ اولیٰ نہیں کیا اور بھول کر تیسری رکعت کے لئے کھڑا ہو گیا۔ پس اگر اس قدر کھڑا ہو گیا کہ گھٹنے زمین سے علیحدہ نہیں ہوئے یا گھٹنے زمین سے علیحدہ ہو گئے لیکن ابھی سیدھا کھڑا نہیں ہوا ہے، بلکہ کھڑا ہونے اور بیٹھنے کی درمیانی حالت میں ہے اور اس وقت یاد آ گیا تو اسے بیٹھ جانا چاہیے، اور سجدہ سہو واجب نہیں۔ اور اگر سیدھا کھڑا ہو گیا یا سیدھا کھڑا ہونے کے قریب ہو گیا تو پھر نہ لوٹے، اور اخیر میں سجدہ سہو کرے۔ (شامی ج ۱ ص ۶۹۷)

تراویح میں تیسری رکعت کے لئے کھڑا ہو گیا

تراویح کی نماز میں اگر امام دور رکعت پر قعدہ کرنے کے بجائے تیسری رکعت کے لئے کھڑا ہو گیا تو تیسری رکعت کا سجدہ کرنے سے پہلے یاد آ جائے تو لوٹ آئے اور اخیر میں سجدہ سہو کرے۔ (شامی ج ۱ ص ۶۹۶)

درود شریف دوم مرتبہ پڑھ لیا

اگر کسی نے قعدہ اخیرہ میں درود شریف مکمل دوم مرتبہ پڑھ لیا یا نصف

درود شریف یعنی اللھم بارک علی محمد سے لے کر حمید مجید تک دوبارہ پڑھ لیا تو اس پر سجدہ سہو واجب نہیں۔ (شامی ج ۱ ص ۶۹۳)

آدھا درود شریف پڑھا

اگر کسی نے نصف درود شریف پڑھ کر بھولے سے دعائے مانورہ شروع کر دی، پھر خیال آیا تو اس کے لئے بہتر یہ ہے کہ دعا چھوڑ کر پہلے درود شریف پورا پڑھے، اس کے بعد دعا پڑھے، اور اس پر سجدہ سہو واجب نہیں ہے۔

(در مختار بر حاشیہ شامی ج ۱ ص ۴۴۵)

التحیات پڑھ کر سو گیا

کوئی شخص التحیات پڑھ کر نماز میں ہی سو گیا، کچھ دیر کے بعد ہوش آیا تو اسے چاہئے کہ سجدہ سہو کر لے، اس کی نماز ہو جائے گی۔ (در مختار ج ۱ ص ۷۱)

التحیات بھول گیا اور درود شریف وغیرہ پڑھ کر سلام پھیرا

اگر کوئی شخص التحیات پڑھنا بھول گیا اور درود اور دعا وغیرہ پڑھ کر سلام پھیر دیا اور سلام پھیرتے وقت یاد آیا تو تشہد پڑھے اور سجدہ سہو کرے، پھر تشہد وغیرہ پڑھ کر سلام پھیرے۔ (عالمگیری ج ۱ ص ۶۶)

آخری رکعت میں التحیات کے بعد کھڑا ہو گیا، پھر بیٹھ گیا

کوئی شخص آخری رکعت میں یعنی قعدہ اخیرہ میں التحیات پڑھ کے کھڑا ہوا، پھر فوراً بیٹھ گیا یا کچھ پڑھ کر بیٹھا، دونوں صورتوں میں بیٹھ کر پہلے التحیات

پڑھے، پھر سجدہ سو کرے، پھر تشهد وغیرہ پڑھ کر سلام پھیرے۔
(در مختار حاشیہ شامی ج ۱ ص ۷۰۰)

قعدہ اخیر نہیں کیا اور کھڑا ہو گیا

اگر کسی نے بھول کر قعدہ اخیرہ نہیں کیا اور پانچویں رکعت یا تیسری رکعت کے لئے کھڑا ہو گیا اور پانچویں یا تیسری رکعت کا سجدہ کر لیا جب یاد آیا تو اس کا یہ فرض نفل کی شکل میں بدل جائے گا۔ لہذا اسے چاہئے کہ ایک رکعت اور ملا کر چھ رکعت پوری کرے اور اخیر میں سجدہ سو نہ کرے۔ یہ چھ رکعتیں نفل ہوں گی۔ فرض از سر نو پڑھنا ہو گا۔ اور اگر پانچویں رکعت کے لئے کھڑا ہوا، پھر قعدہ اخیرہ کے لئے لوٹ آیا تو اس صورت میں اس کا فرض درست ہے اور سجدہ واجب ہو گا۔ (در مختار حاشیہ شامی ج ۱ ص ۲۹۸، وعالمگیری ج ۱ ص ۶۶)

التحیات اور درود کے بعد سجدہ سو یاد آیا

کسی کے ذمہ سجدہ سو واجب تھا۔ اسے التحیات پڑھ کر سجدہ سو کرنا یاد نہ رہا۔ یہاں تک کہ درود شریف پڑھنے کے بعد یاد آیا تو یاد آتے ہی اسی وقت سجدہ سو کر لے۔ پھر التحیات وغیرہ پڑھ کر سلام پھیرے۔

(عالمگیری ج ۱ ص ۶۶)

مغرب کی نماز میں قعدہ اخیرہ نہیں کیا

اگر کوئی شخص مغرب کی نماز میں قعدہ اخیرہ چھوڑ کر بھولے سے چوتھی رکعت کے لئے کھڑا ہو گیا تو چوتھی رکعت کا سجدہ کرنے سے پہلے اگر یاد

آجائے تولوٹ آئے اور سجدہ سہو کر لے۔ اس کی نماز درست ہے اور اگر چوتھی رکعت کا سجدہ کر لینے کے بعد یاد آیا تو اس کی چاروں رکعتیں نفل ہوں گی۔ اس صورت میں سجدہ سہو کی ضرورت نہیں ہے۔ (عالمگیری ج ۱ ص ۶۷)

قعدہ اخیرہ میں التحیات، درود اور دعا کے بعد کچھ سوچتا رہا

کسی نے قعدہ اخیرہ میں التحیات، درود شریف اور دعا پڑھ لینے کے بعد سلام نہیں پھیرا، بلکہ کسی سوچ میں دیر تک خاموش رہا تو اس پر سجدہ سہو واجب نہیں ہے۔ (شامی ص ۷۰۷)

قعدہ اخیرہ میں السلام علیکم کہہ کر مقتدی نے لقمہ دیا

امام نے چوتھی رکعت پر قعدہ کیا اور بھول کر التحیات کے بعد کھڑا ہو گیا۔ پیچھے سے ایک مقتدی نے السلام علیکم کہہ کر لقمہ دیا تو اس کی نماز درست ہے، اگرچہ ایسے موقع پر زید کو ”سبحان اللہ“ کہنا چاہیے، جیسا کہ حدیث شریف میں آیا ہے۔

وتر کی نماز میں بھی قعدہ اولیٰ واجب ہے

وتر کی نماز تین رکعات مثل مغرب کے ہے۔ اس میں قعدہ اولیٰ واجب ہے۔ لہذا اگر وتر کی نماز میں قعدہ اولیٰ ترک کر دیا تو سجدہ سہو واجب ہوگا۔

(شامی ج ۱ ص ۶۲۳)

امام کے پیچھے مقتدی کی التحیات کا کچھ حصہ رہ گیا

اگر امام نے سلام پھیر دیا اور مقتدی کی التحیات ابھی تک ختم نہیں ہوئی

تو مقتدی کو چاہئے کہ التحیات پوری کر کے سلام پھیرے اور اگر درود و دعائے
ماثورہ رہ گئی ہو تو اس کے رہ جانے سے کوئی حرج نہیں۔ امام کے ساتھ ہی سلام
پھیر دے۔ اور اگر امام تیسری رکعت کے لئے کھڑا ہو گیا تو جس کی التحیات رہ گئی
ہو، اس کا بھی التحیات پوری کر کے کھڑا ہونا بہتر ہے، اور اگر التحیات پوری کئے بغیر
امام کے ساتھ کھڑا ہو گیا، جب بھی نماز ہو جائے گی۔ (شامی)

تکبیرات میں سہو

تکبیر کہنا بھول گیا

ایک رکن سے دوسرے رکن میں جاتے وقت یا سجدے سے اٹھتے وقت
جو تکبیر (اللہ اکبر) کہی جاتی ہے، ان تکبیروں میں سے کوئی تکبیر کہنا بھول گیا تو اس
پر سجدہ سہو واجب نہیں، البتہ اگر عیدین کی نماز میں دوسری رکعت میں رکوع
کی تکبیر چھوڑ دی تو اس پر سجدہ سہو واجب ہیں، البتہ اگر عیدین کی نماز میں
دوسری رکعت میں رکوع تکبیر چھوڑ دی تو سجدہ سہو واجب ہو گا۔ مگر چونکہ
عیدین کی نماز میں مجمع زیادہ ہوتا ہے، اس لئے راجح قول یہ ہے کہ سجدہ سہو نہ
کرے۔ (عالمگیری ج ۱ ص ۶۵)

تکبیر تحریمہ دوبارہ کہی

کسی شخص نے تکبیر تحریمہ کے ساتھ نماز شروع کی اور قرأت بھی کر
لی، اس کے بعد تکبیر تحریمہ کے بارے میں شک ہوا۔ لہذا اس نے دوبارہ تکبیر کہی

اور قرأت کا بھی اعادہ کیا، پھر خیال آیا کہ تکبیر تحریمہ شروع میں کی تھی تو اس کے اوپر اخیر میں سجدہ سہو واجب ہے۔ (مبسوط للسرخسی ج ۱ ص ۲۳۲)

امام بیٹھ گیا تو یاد آنے پر دوبارہ تکبیر کہتے ہوئے اٹھنا چاہئے

اگر امام بھول کر پہلی یا تیسری رکعت میں بیٹھ گیا، پیچھے سے مقتدی نے لقمہ دیا یا خود ہی یاد آیا تو امام کو کھڑے ہوتے وقت تکبیر کہتے ہوئے کھڑا ہونا چاہئے۔ (کبیری ص ۳۱۳)

تنبیہ

اکثر و بیشتر اماموں کو دیکھا جاتا ہے کہ نماز پڑھاتے وقت تکبیرات انتقالیہ، حرکت انتقالیہ کے ساتھ ساتھ نہیں کہتے، بلکہ کبھی تو منتقل ہونے کے بعد تکبیرات کہتے ہیں اور کبھی دوسرے رکن تک پہنچنے سے پہلے ہی تکبیر ختم کر دیتے ہیں۔ مثلاً قیام کی حالت سے منتقل ہو کر رکوع میں جاتے ہیں تو بعض جھکنے کے بعد اللہ اکبر کہتے ہیں اور بعض اس قدر چھوٹا اللہ اکبر کہتے ہیں کہ رکوع میں پورے طور پر پہنچنے سے پہلے ہی اللہ اکبر کی آواز ختم ہو جاتی ہے۔ اسی طرح سجدہ میں جاتے وقت اور سجدے سے دوسری رکعت کے لئے اٹھتے وقت بھی کرتے ہیں۔

واضح رہے کہ ان دونوں صورتوں میں تکبیر کی سنت کامل ادا نہیں ہوتی۔ کامل سنت اس وقت ادا ہوتی ہے جب کہ ایک رکن سے دوسرے رکن کی طرف منتقل ہونے کے ساتھ ساتھ تکبیر شروع کرے، اور جو نہی دوسرے رکن

میں پہنچے، تکبیر کی آواز بند جائے۔ اور بعض امام اللہ اکبر کو اس قدر لاپتے ہیں کہ دوسرے رکن میں پہنچ جانے کے بعد بھی کچھ دیر تک ان کی تکبیر کی آواز آتی رہتی ہے۔ اس درجہ لاپتا مکروہ ہے۔ (کبیری ص ۳۱۳)

عید کی دوسری رکعت میں زائد تکبیریں

چھوڑ کر امام رکوع میں چلا گیا

امام نے عید کی نماز میں دوسری رکعت میں بھول کر زائد تکبیریں چھوڑ دیں اور رکوع میں چلا گیا۔ پھر یاد آتے ہی رکوع سے اٹھ کر تکبیرات کہیں اور اس کے بعد پھر رکوع اور سجدہ کیا تو ایسی صورت میں صحیح یہ ہے کہ نماز درست ہو گئی اور سجدہ سہو واجب نہ ہو گا۔ کیونکہ عید کی نماز میں بہت بھیڑ ہوتی ہے، اس لئے سہو ہونے سے بھی سجدہ سہو واجب نہیں ہو گا۔ (شامی ص ۷۸۲)

وتر کی تیسری رکعت میں تکبیر کہنا بھول گیا اور رکوع میں چلا گیا وتر کی نماز میں اگر کوئی شخص تیسری رکعت میں تکبیر کہنے کے بجائے رکوع میں چلا گیا، پھر یاد آیا تو لوٹ آیا اور تکبیر کہہ کر دعائے قنوت پڑھی تو بعد میں دوبارہ رکوع نہ کرے اور نماز پوری کرے اور اگر دعائے قنوت کے لئے نہیں لوٹا، جب بھی نماز درست ہے اور دونوں صورتوں میں سجدہ سہو کرنا واجب ہے۔ (در مختار بر حاشیہ شامی ج ۱ ص ۷۲۷)

عیدین کی زائد تکبیروں میں ایک تکبیر رہ گئی

عیدین کی زائد تکبیریں واجب ہیں۔ اگر ان میں سے کوئی ایک تکبیر

چھوٹ گئی تو سجدہ سہو واجب ہے، لیکن فتویٰ اس پر ہے کہ عیدین کی نماز میں سجدہ سہونہ کرے، کیونکہ مجمع زیادہ ہونے کی وجہ سے لوگوں کی نماز میں خلل واقع ہوگا۔ (در مختار ص ۹۵)

عیدین کی تکبیروں میں ایک دو تکبیر زیادہ کہہ ڈالی

امام نے عیدین کی زائد تکبیروں میں بھول کر ایک دو تکبیر زائد کہہ ڈالی تو سجدہ سہو واجب نہیں۔ (در مختار بر حاشیہ شامی ج ۱ ص ۷۸۰)

اللہ اکبار یا اللہ اکبر کہا

بعض امام تکبیر کہنے میں بری بے احتیاطی کرتے ہیں اور اللہ اکبر کہنے کے بجائے ”اللہ اکبار“ کہتے ہیں، یعنی باء اور راء کے درمیان الف بڑھا دیتے ہیں۔ اسی طرح بعض امام لفظ ”اللہ“ کے شروع میں مد کرتے ہیں اور ”اللہ اکبر“ کہتے ہیں۔ یہ دونوں بالکل غلط ہیں۔ ان دونوں صورتوں میں نماز فاسد ہو جاتی ہے۔ اور اگر تکبیر تحریمہ میں اس طرح کہہ دیا تو نماز کا شروع کرنا ہی صحیح نہ ہوگا۔

(صغیری مجتہبائی ص ۱۴۲)

تکبیر تحریمہ میں ”اللہ اکبر“ امام سے پہلے کہہ دیا

بعض دفعہ مقتدی بھی ایسی غلطی کر بیٹھتے ہیں، جس سے ان کی نماز فاسد ہو جاتی ہے۔ مثلاً امام کے تکبیر تحریمہ یعنی اللہ اکبر کہنے سے پہلے مقتدی اللہ اکبر کہہ دیتے ہیں، یا امام کے لفظ ”اللہ“ ختم ہونے سے پہلے ہی لفظ ”اللہ“ کہہ دیتے

ہیں۔ ان دونوں صورتوں میں نماز کا شروع کرنا صحیح نہیں ہوا۔ ان مقتدیوں کو چاہئے کہ وہ پھر سے اللہ اکبر کہہ کر امام کے پیچھے نماز کی نیت باندھیں۔
(صغیری مجتہائی ص ۱۴۳)

اللہ اکبر سیدھے کھڑے ہو کر کہنا

اکثر مقتدیوں کو دیکھا جاتا ہے کہ اگر امام رکوع میں چلا گیا تو اس کے ساتھ رکوع میں شریک ہونے کے لئے سیدھے کھڑے ہوئے بغیر اللہ اکبر کہتے ہوئے رکوع میں چلے جاتے ہیں، اس طور پر کہ ان کی اللہ اکبر کی آواز رکوع میں پہنچ کر ختم ہوتی ہے۔ اس طرح نماز میں شریک ہونا درست نہیں، ان کی نماز نہیں ہوتی۔ تکبیر تحریمہ سے فارغ ہونے تک کھڑا ہونا فرض ہے۔ یعنی سیدھے کھڑے ہو کر اللہ اکبر کی آواز ختم ہو جائے، اس کے بعد رکوع کے لئے جھکنا چاہئے (صغیرہ مجتہائی ص ۱۴۳)

مریض کے لئے تکبیر تحریمہ کھڑے ہو کر کہنا

ایسا مریض جو پوری نماز کھڑے ہو کر نہیں پڑھ سکتا، لیکن تکبیر تحریمہ کے وقت کھڑا ہو سکتا ہے تو اس کے لئے ضروری ہے کہ کھڑے ہو کر تکبیر تحریمہ کہے، پھر بیٹھ کر اپنی نماز پوری کرے۔ بغیر شدید تکلیف اور ناقابل برداشت مشقت کے قیام کا ترک کرنا جائز نہیں ہے۔ (صغیری ص ۱۴۳)

اذکار و تسبیحات میں سہو

اعوذ باللہ یا بسم اللہ یا ثناء چھوڑ دی

اگر کسی نے نماز میں اعوذ باللہ یا بسم اللہ یا ثناء بھول کر چھوڑ دی تو سجدہ سہو واجب نہیں۔ (عالمگیری ج ۱ ص ۶۵)

صلوٰۃ التَّسْبِيح میں قیام کی تسبیح رکوع میں پوری کی

صلوٰۃ التَّسْبِيح میں قرأت کے بعد بھول کر اگر رکوع میں چلا گیا اور قیام کی تسبیح رکوع میں پوری کی تو اس کی نماز صحیح ہے، اس پر سجدہ سہو واجب نہیں۔ (مستفاد از عالمگیری ج ۱ ص ۶۵)

رکوع یا سجدہ میں بسم اللہ پڑھ دی

اگر کوئی شخص رکوع یا سجدہ میں تسبیح پڑھنے کے بجائے بسم اللہ الرحمن الرحیم پڑھ لے تو سجدہ سہو واجب نہیں۔ (ہدایہ ج ۱ ص ۱۴۰)

نماز میں اللہ اللہ یا لا اللہ کہہ دیا

اگر کسی شخص نے نماز کی حالت میں کسی عارض کی وجہ سے اللہ اللہ کہہ دیا یا لا اللہ کی ضرب لگادی تو صحیح قول کے مطابق اس کی نماز درست ہے اور اس پر سجدہ سہو واجب نہیں۔ (مستفاد از عالمگیری ج ۱ ص ۶۵)

اعوذ باللہ یا بسم اللہ یا آمین بلند آواز سے کہہ دی

اگر کسی نے بلند آواز سے اعوذ باللہ یا بسم اللہ یا آمین کہہ دی تو اس پر سجدہ
سہو واجب نہیں۔ (عالمگیری ج ۱ ص ۶۶)

آمین غلط طریقہ سے کہی

اگر کسی نے نماز میں سورہ فاتحہ پڑھ کر آمین کی جگہ امن یا امین یا آمن
کہا تو نماز فاسد ہو جائے گی۔ (شامی)

نمازی نے کسی دوسرے کے ولا الضالین پر آمین کہہ دی

کسی شخص نے نماز کی حالت میں دوسرے شخص سے سورہ فاتحہ سنی اور
اس کے ولا الضالین کہنے پر نمازی نے آمین کہہ دی تو علماء متاخرین کے نزدیک
اس آمین کہنے والے کی نماز فاسد ہو جائے گی۔

نمازی نے کسی کی دعا پر آمین کہہ دی

کسی شخص نے نماز سے باہر کوئی دعا مانگی۔ اس پر کسی نے نماز کی حالت
میں آمین کہہ دی تو آمین کہنے والے کی نماز فاسد ہو جائے گی۔

چھینکنے والے نے جواب الجواب میں آمین کہہ دی

دو آدمی نماز پڑھ رہے تھے۔ ان میں سے ایک کو چھینک ائی۔ اس پر
تیسرے شخص نے جو نماز سے باہر تھا، یرحمک اللہ کہا۔ اس پر ان دونوں نمازیوں

نے نماز پڑھتے میں آمین کہہ دی تو چھینکنے والے کی نماز فاسد ہو جائے گی اور دوسرے کی درست رہی۔

چھینکنے والے کے جواب میں ”یرحمک اللہ“ کہہ دیا

اگر کسی شخص نے نماز کی حالت میں کسی دوسرے شخص کی چھینک کے جواب میں یرحمک اللہ^۱ کہہ دیا تو جواب دینے والے کی نماز فاسد ہو جائے گی۔ اور اگر خود چھینکنے والے نے اپنے آپ کو یرحمک اللہ کہا تو نماز فاسد نہ ہوگی۔

خوشی کی خبر پر ”الحمد للہ“ کہہ دیا

کسی نے خوشی کی خبر سنائی تو نماز کی حالت میں اس کا جواب الحمد للہ^۲ کے ساتھ دے دیا تو نماز فاسد ہو جائے گی۔

بری خبر سن کر ”انا اللہ“ پڑھی

کسی نے کوئی بری خبر سنائی۔ اس پر کسی نے بحالت نماز انا اللہ^۳ و انا الیہ راجعون پڑھ دی۔ پس اگر اس سے اس کا مقصد جواب تھا تو نماز فاسد ہو جائے گی۔

۱۔ اللہ تم پر رحم کرے۔

۲۔ ساری خوبیاں اللہ کے لئے ہیں۔

۳۔ ہم اللہ کے ہیں اور اللہ ہی کی طرف لوٹ کر جائیں گے

تفصیلی فہرست مفت طلب کریں

ہر قسم کی
دینی، اسلامی، تعلیمی
کتب
آپ کو
گھر پر
فرام
کرنے والا
واحد ادارہ

مکتبہ مکیہ

مکی مسجد ۲۲۔ علامہ اقبال روڈ لاہور۔ فون : 6374594

نوٹ : ایک خط لکھیں اور کتاب آپ کے ہاتھ میں